

وَالْهُكْمُ لِلَّهِ وَإِنَّهُ جَلَّ إِنَّهُ إِلَّا هُوَ الرَّحْمَنُ الرَّحِيمُ

اور تمہارا معبود ایک ہی معبود ہے کوئی معبود نہیں مگر وہی نہایت رحمت والا ہے جو فرمائے والا (سورۃ البقرۃ: ۱۶۳)

عقیدہ توحید کے تحفظ میں

مولانا احمد رضا خان رحمۃ اللہ علیہ کی خدمات

تحریر و ترتیب

حافظ محمد سعد اللہ

ایڈیٹر مجلہ منہاج دیال سنگھ ٹرست لاہوری لاہور

دارالاخلاص - ۲۹ روڈ، لاہور

عقیدہ توحید کے تحفظ میں مولانا احمد رضا خان رحمۃ اللہ علیہ کی خدمات

تحریر و ترتیب

حافظ محمد سعد اللہ

ایڈیشن مجلہ منہاج دیال سنگھ ٹرست لاہوری لاہور

دارالاخلاص - 49 روڈ، لاہور

باسمہ تعالیٰ

| | |
|--------------------------------|--------------|
| عقیدۃ توحید کے تحفظ میں | عنوان: |
| مولانا احمد رضا خان کی خدمات | |
| حافظ محمد سعد اللہ | مؤلف: |
| 48 | صفحات: |
| علام محمد شہزاد حبیبی | اعتراض: |
| 1100 | تعداد: |
| صفر المظفر 1430ھ | تاریخ طباعت: |
| ماجن 2009ء | |
| 46 | سلسلہ دستک: |
| دارالاخلاص (مرکز تحقیق اسلامی) | ناشر: |
| ریلوے روڈ لاہور 49 | |
| فون: 042-7234068 | |
| email: msmujaddidi@yahoo.com | |
| دعاۓ خیر بحق معاونین | ہدیہ: |

فہرست

| | | |
|----|---|---|
| ۲ | | |
| ۵ | حمد باری تعالیٰ | ☆ |
| ۶ | نعت شریف | ☆ |
| ۸ | چیش لفظ | ☆ |
| ۱۱ | ہمہ جہت علمی کمال کی حامل شخصیت | ☆ |
| ۱۱ | زیر نظر موضوع کے انتخاب کی وجہ | ☆ |
| ۱۳ | عقیدہ توحید کے تحفظ کے لئے اعلیٰ حضرت کی خدمات | ☆ |
| ۱۷ | عقیدہ توحید کا مفہوم | ☆ |
| ۱۸ | عقیدہ توحید کے تحفظ کے لئے فاضل بریلوی کی خدمات | ☆ |
| ۲۰ | دل پر ایمان نقش | ☆ |
| ۲۲ | کمال اطاعت و محبت رسول ﷺ | ☆ |
| ۲۵ | ترجمہ قرآن میں آدیس و عظمت الہی کا لحاظ | ☆ |
| ۲۹ | الله جل شانہ لے لئے جھوٹ کے امکان کا بھرپور د | ☆ |
| ۳۱ | تعظیسی سجدہ کی حرمت کا فتویٰ | ☆ |
| ۳۴ | علم الہی اور علم رسول میں بر ابری کی تردید | ☆ |
| ۳۵ | اللہ تعالیٰ کے لئے جسم و مکان کے قائمین کا رد | ☆ |
| ۳۷ | تقدیر و خیبت الہی کے بارے غلط فہمی کی اصلاح | ☆ |
| ۳۹ | قبر پرستی کی ممانعت | ☆ |
| ۴۱ | بازش کے نزول میں ستاروں کی تاثیر کا انکار | ☆ |
| ۴۳ | فلسفہ کارو | ☆ |
| ۴۵ | ہربات میں عقیدہ توحید کا تحفظ | ☆ |
| ۴۵ | الله کے لئے مؤذن کے صیغہ سے منع فرمایا | ☆ |
| ۴۶ | الله میاں کہنا ممنوع ہے | ☆ |
| ۴۶ | الله کے لئے جمع کی ضمیر ظافر اولیٰ ہے | ☆ |
| ۴۷ | پردا وحی کے چیخپے حضور ﷺ کا ہونا خپس جھوٹ ہے | ☆ |
| ۴۸ | جو شخص حضرت علی رضی اللہ عنہ کو خدا کہے کافر ہے | ☆ |

حمد باری تعالیٰ

ہونٹوں پر مرے صح و ماسا حمد ہے تیری
 ہر درد کی بے مثل دوا حمد ہے تیری
 کیا لفظ ہے الحمد، لک الحمد الہی
 ہر نعمت عظمیٰ کی جزا حمد ہے تیری
 تو سرور کوئین کا خالق ہے خدا یا
 ہر نعمت نبی صلی علی حمد ہے تیری
 کرتی ہیں ترا ذکر سمندر کی یہ لہریں
 گلشن میں یہ بلبل کی صدا حمد ہے تیری
 کلیوں کی مہک، باغ میں غنچے کا چکانا
 قمری کی سر شاخ نواحی حمد ہے تیری
 مظہر ہیں ترے حسن کا بہتے ہوئے چشمے
 وادی کی سکون بخش فضا حمد ہے تیری
 ہے تیری شنا گویہ شب و روز کی گردش
 مہر و مہ و انجم کی ضیاء حمد ہے تیری
 ہر شعر تری حمد کا انعام ہے تیرا
 اک حمد کی جاں بخش جزا حمد ہے تیری
 شہزاد ترے نام کا ذاکر ہے ازل سے
 آئندہ الطاف و عطا حمد ہے تیری

نعت شریف

آرزوئے دیدہ موئی کو یوں پورا کیا
 عرش پر دیدار حق آقا نے بے پردہ کیا
 دوسرا ان جیسا کوئی پھر نہیں پیدا کیا
 خلق میں خلاق نے سرکار کو لیکتا کیا
 عامہ بالا سے گزرے جب شہ دیں بے محاب
 روئے تابان نبی کو عرش بھی دیکھا کیا
 کہشاوں کو ملی حسن کف پا کی زکاۃ
 نور کو بھی مستعین اس نور نے ایسا کیا
 کیا تھا گر کچھ اور رجت ساتھ تا قصر دنا
 طاڑ سدرہ نشیں یہ کیا شب اسری کیا
 پیکر آدم میں تھا نور محمد جلوہ گر
 سب فرشتوں نے انہی کے نور کو سجدہ کیا
 صاحب ایماں نے جانا آئمہ مشی کو حق
 دشمن ایماں انھیں خود سا بشر سمجھا کیا
 دل کے گھن میں اتر آئی بھار ہشت خلد
 کشت جاں پر آپ کا ابر کرم برس کیا
 کس قدر لگتی ہے دلکش حضرت حمالی بات
 آپ سا خوش رو کسی ماں نے نہیں پیدا کیا
 آپ کی خلقت کو رکھا رب نے ہر خانی سے پاک
 گویا خلق نے بھی جیسا آپ نے چاہا کیا
 آج پھر یاد آئے ہیں اہل جوار ذی سلم
 آج خوب آنسو بھائے اور مجی ہلکا کیا
 یہ طبیب سے ملا شہزاد کچھ دل کو سکون
 اوت کے اشعار نے سینہ مرا شہزاد کیا

”وہ بیاں ہے جس کا بیاں نہیں“

الْحَمْدُ لِلّٰهِ الْمُتَوَّهِدِ
بِحَمْلَةِ الْمُتَفَرِّدِ

وَصَلَاتُهُ دُومًا عَلَىٰ خَيْرِ الْاٰنَامِ مُحَمَّدٌ

اعلیٰ حضرت امام اہل سنت الشاہ احمد رضا خاں فاضل بریلوی رحمہ اللہ تعالیٰ عالم اسلام کے نامور اور عظیم مفکر ہیں۔ آپ نے اپنی خداداد صلاحیتوں اور کمال فقاہت کو بروئے کار لاتے ہوئے تفسیر، حدیث، فقہ اور علم العقائد جیسے موضوعات پر معرکۃ الآراء تصانیف و تایفات کا ذخیرہ بہم پہنچایا ہے۔ علوم دینیہ کے علاوہ آپ علوم جدیدہ سائنس، ریاضی، الجبرا، فلکیات و ارضیات، جفر و تکسیر، ہیئت و تقویم وغیرہ جیسے علوم و فنون میں بھی درجہ امامت پر فائز تھے۔

آپ کی عام شہرت ناموس رسالت کے تحفظ کے حوالے سے آپ کی غیرت ایمانی کا وہ قابلِ قدر مظاہرہ ہے جسے آپ نے اپنی زندگی کا مقصد قرار دیا تھا۔ ذات رسالت مآب صلی اللہ علیہ وسلم کے بارے میں آپ کسی قسم کی فروگذاشت برداشت نہیں کرتے تھے، خواہ اس کا مرتكب کیسا ہی صاحب جتبہ و دستار کیوں نہ ہو لیکن اس کے ساتھ آپ نے ذات و صفات باری تعالیٰ کے باب میں بھی کمال موحدانہ شان سے قلم اٹھایا ہے۔ مسئلہ امکان کذب ہو یا نظریہ خلف الوعید، فاضل بریلوی علیہ الرحمہ نے ذات سبحان کی شان تنزیہی کو جامع و مانع انداز سے دلائل و برائین کی روشنی میں واضح کرتے ہوئے مدعیان امکان کذب کا رد بلیغ فرمایا ہے۔ کنز الایمان فی ترجمۃ القرآن میں بھی آپ نے آیاتِ قرآنی کا اردو ترجمہ کرتے

ہوئے ذات واجب الوجود کی شان و عظمت، علوم راتب اور صفات تنزیہ کے ملحوظ رکھتے ہوئے عیوب و نقصاں اور تمسخر و مکر جیسے ناپسندیدہ الفاظ و اوصاف کو احسن الیاقین کی طرف منسوب کرنے سے اعتناب کیا ہے۔

پیش نظر تحریر "عقیدہ توحید" کے تحفظ میں مولانا احمد رضا خان علیہ الرحمہ کی خدمات، ہمارے محترم حافظ محمد سعد اللہ صاحب زید علمنہ کی علمی و تحقیقی کاوش ہے علیحضرت امام احمد رضا خان بریلوی علیہ الرحمہ نے اس حوالے سے جو تحقیقات بطور ورثہ علمی چھوڑی ہیں، جناب حافظ صاحب نے ان کا خلاصہ انتہائی اختصار کے ساتھ پیش نظر مقالے میں سودایا ہے۔ اس مختصر مقالے کو ہم ایک مفصل تھیسز کی تمهید بھی کہہ سکتے ہیں۔ اللہ کرے کہ یہ نقش اول اہل فکر و نظر کے لئے تحریک کا باعث ہو اور اس موضوع پر کوئی فاضل ایم فل یا پی ایچ ڈی کا مقابلہ لکھنے کی سعادت حاصل کرے۔ آمین یہ امر بھی لاائق صد شکر ہے کہ اس تحریر کو زیور طباعت سے آراستہ کر کے ارباب فکر و نظر تک پہنچانے کی سعادت "دارالاخلاص" (مرکز تحقیق اسلامی) کے حصہ میں آرہی ہے۔ مولیٰ کریم اس کاوش کو ہماری اور ہمارے معاونین کی طرف سے قبول فرمائے، آمین۔ جاہ انبیاء میں صلی اللہ تعالیٰ علیہ وآلہ وسلم واصحابہ جمعیں۔

والسلام

محمد شہزاد مجددی

(ناظم اعلیٰ) دارالاخلاص (مرکز تحقیق اسلامی)

۳۹۔ ریلوے روڈ لاہور

بِسْمِ اللّٰهِ وَالْحَمْدُ لِلّٰهِ وَالصَّلٰوٰةُ وَالسَّلَامُ عَلٰى رَسُولِ اللّٰهِ

عقیدہ توحید کے تحفظ میں

مولانا احمد رضا خان کی خدمات

ہمہ جہت علمی کمال کی حامل شخصیت:

اہل علم جانتے ہیں کہ ہماری اسلامی تاریخ اور رجال کی کتابیں ایسے جبال علم اور کاملین فن سے بھری پڑی ہیں جو اپنی محنت، لگن، صبر و استقامت اور خداداد فہم و بصیرت اور ذہانت و فطانت سے کسی ایک آدھ یا دو چار علوم و فنون میں کمال حاصل کر کے درجہ اجتہاد تک پہنچے اور یوں علمی دنیا میں اپنی صلاحیتوں کا لوہا منوا کر امت مسلمہ کا نام روشن کیا۔ مگر اسلامی ہی نہیں انسانی تاریخ اور علم و فن کی دنیا میں ایسے لوگ خال ہی نظر آتے ہیں جو تمام مرجد دینی و دنیوی اور نعلیٰ و عقلی علوم و فنون میں محض شعبد بد یا سرسری نظر ہی نہیں بلکہ مہارت تامہ، گہری نظر اور اجتہادی بصیرت رکھتے ہوں۔

ایسے ہی عالی مرتبہ، باہمہت، غیر معمولی صلاحیتوں کے مالک اور ارشاد بھوئی:

”ان العلماء هم ورثة الانبياء۔“^①

(بے شک علماء ہی انبياء، کرام کے حقیقی وارث ہیں۔)

^① امام بن حاری، ابو عبد اللہ محمد بن اسماعیل۔ الجامع الحسنه (کتاب اعلم باب اعلم قبل القول، اعمل) / ۱۶۴ طبع کماں کراچی۔

کی شان کے حامل لوگوں میں ایک نام، میں فاضل بریلوی اعلیٰ حضرت عظیم البرکت مولانا احمد رضا خان (1856ء-1921ء) کا نظر آتا ہے۔ ان کی سوانح اور تصنیفی ہتائی خدمات سے اندازہ ہوتا ہے کہ اللہ کریم کو چونکہ ان کی ذات سے دین اسلام کی خدمت بلکہ تجدید دین کا کام لینا تھا اس لیے بخوائے حدیث رسول ﷺ:

“کل میسر لہا خلق لکہ۔”[◇]

(ہر آدمی کو جس مقصد کیلئے پیدا کیا گیا ہو، اس کی اسے توفیق دے دی جاتی ہے۔)

انہیں بچپن سے ہی غیر معمولی حافظہ و ذہانت سے نواز گیا۔ کم از کم راقم کیلئے اعلیٰ حضرت[ؐ] کے براہ راست شاگرد عزیز اور فیض و صحبت یافتہ ملک العلماء مولانا ظفر الدین بہاری[ؒ] کی یہ صراحة ایک انکشاف اور حد درجہ حرمت کا باعث ہے کہ آپ نے تعلیم کے دوران صرف آٹھ سال کی عمر میں درس نظامی میں داخل علم خود کی معروف کتاب ”ہدایت النحو“ اور دس سال کی عمر میں اصول فقه کی نہایت ادق اور معرکۃ الآراء کتاب ”مسلم الثبوت“ للعلامہ محب اللہ بہاری کی بسیط شرح تصنیف فرمائی۔[◇] جسے مجھے جیسے نام کے فارغ التحصیل علماء سمجھنے سے بھی قاصر ہیں۔ مزید برآں فقط تیرہ سال دس ماہ پانچ دن کی ریکارڈ عمر میں تمام مروجہ درسی علوم میں سند فراغت حاصل کر کے باقاعدہ تدریس کا آغاز کر دیا اور اسی وقت سے افتاء جیسے انتہائی نازک اور اہم منصب کی ذمہ داری سنہجاتی۔[◇]

اتنی کم عمر میں اس قدر علمی استعداد اور اتنی ذہانت و فطانت ان کے ہم عصر

◇ بخاری: الجامع الصحیح (کتاب التوحید باب قول اللہ ولقد یرسنا القرآن للذکر) ۲/۱۱۲۶ طبع کلاں

(ب) امام مسلم، الجامع الصحیح (کتاب القدر باب کیفیۃ خلق الآدمی ان) ۲/۳۴۳ طبع نور محمد کراچی۔

◇ علامہ ظفر الدین بہاری، حیات اعلیٰ حضرت ۱/۸ کشمیر انٹرنیشنل پبلیشورز عنی شریعت اردو بازار لاہور ۲۰۰۳ء۔

◇ ایضاً۔

علماء میں تو کجا دور دوست نظر نہیں آتی۔ یہ چیز ایک تو اس آیت کریمہ کا مصدقہ ہے کہ
ذالک فضل اللہ یؤتیہ من یشاء۔

ایں سعادت بزور بازو نیست
تانہ بخشند خدائے بخشندہ

دوسرے اس پر بشارتِ نبوی ”من یرد اللہ بہ خیر یفقةہ فی الدین۔“^①
”اللہ کریم جس آدمی سے بھلائی کا ارادہ فرماتا ہے اسے دین میں فقاہت
یعنی گہری سمجھے عنایت فرمادیتا ہے۔“

صادق آتی ہے۔ پھر لطف یہ کہ صرف تدریس اور فتویٰ نویسی پر اکتفا نہیں کیا بلکہ
اپنی وحی اور غیر معمولی صلاحیتوں کی بدولت دینی علوم و فنون کے ساتھ ساتھ
سائنس، ریاضی، نجوم، فلکیات، ہدایت، توقیت، ہندسه، جفر، لغت، تاریخ، سلوک اور
اخلاق وغیرہ جیسے پچاس سے زیادہ علوم و فنون میں اتنی مہارت حاصل کی کہ بڑے
بڑے ماہرین اور کالمین فن انشت بدندال رہ گئے۔ اس سے بھی زیادہ حیرت انگیز
بات یہ کہ اللہ کریم نے ان کے وقت میں اتنی برکت اور تحریر میں اتنی تیزی عطا
فرمائی کہ اکیلے آدمی نے مذکورہ تمام علوم و فنون میں ہزار سے زیادہ انتہائی معیاری
تحقیقی اور مستند کتابیں تالیف کر دیں۔ علیٰ حضرتؐ کے حاصل کردہ ان علوم اور تمام
تالیفات کے نام اور تفصیل آج بھی علامہ ظفر الدین بہاریؒ کی ”حیات علیٰ
حضرت“ ماہر رضویات پروفیسر ڈاکٹر مسعود احمدؒ کی متعلقہ تحریروں اور دیگر تذکروں
میں دیکھی جاسکتی ہے۔ جوزین نظر مقالہ کا موضوع نہیں۔

اتنی کثیر تعداد میں اتنے مختلف النوع اور متضاد قسم کے علوم و فنون عام طور پر
کسی ایک آدمی میں جمع نہیں ہوتے۔ تاہم اللہ تعالیٰ خرق عادت کے طور پر اور اپنی

① امام بن حاری، الجامع الصھیج (کتاب العلم باب من یرد اللہ بہ خیر یفقةہ فی الدین) ۱/۱۶۱۔

غیر محدود قدرت کے اظہار کیلئے بعض اوقات دنیا بھر کی خوبیاں اور کمالات کسی عبرتی اور نابغہ روزگار آدمی میں جمع کر بھی دیتا ہے۔ لگتا ہے کچھ ایسا ہی رحمت کا معاملہ اللہ کریم نے ہمارے مددوں اعلیٰ حضرت کے ساتھ فرمایا ہے۔ اسی لئے کہا گیا ہے:

لِیْسَ عَلَیِ اللَّهِ بِمُسْتَكْرِ

ان يجمع العالم في واحد

”اللَّهُ جَلَّ شَانَةً كَيْ قَادِرٌ مُطْلِقُ ذَاتٍ كَيْلَيْهِ يَهْ بَاتٍ چَنْدَالٍ دُشَوْرَنْبَيْسَ كَهْ وَهْ
کسی ایک آدمی میں دنیا بھر کے کمالات جمع فرمادے۔“

زیر نظر موضوع کے انتخاب کی وجہ

فاضل بریلوی کی ان کثیر الجہت علمی خدمات کے مختلف پہلوؤں پر خصوصاً ان کے فقہی مرتبہ و مقام اور فتاویٰ رضویہ کی شکل میں ان کی عظیم یادگار بلکہ شاہکار فقہی خدمات پر پاک و ہند کے متعدد محققین، قلم کاروں، تحریزی نگاروں اور عقیدت مندوں نے اپنے اپنے انداز میں روشنی ڈالی ہے مگر موصوف کی گونائی گوں علمی خدمات کے ایک انتہائی اہم پہلو پر بہت کم بلکہ نہ ہونے کے برابر توجہ دی گئی ہے۔ یہ اہم پہلو ہے:

”عقیدۃ توحید کے تحفظ میں مولانا احمد رضا خان“ کی خدمات

چنانچہ حال ہی میں مکتبہ نبویہ دربار مارکیٹ لاہور کے منتظم اور ماہنامہ ”جهان رضا“ کے مدیر جناب پیرزادہ اقبال احمد فاروقی نے انڈیا سے شائع ہونے والے ایک پرچہ ”انٹرنشنل سہارا“ نئی دہلی کے ”اعلیٰ حضرت نمبر“ کو ”خیابان رضا“ کے نام سے کتابی شکل میں شائع کیا ہے۔ اس میں اعلیٰ حضرت کی علمی خدمات، افکار و نظریات اور سوانح و اخلاق کے مختلف پہلوؤں پر ستر عدد گراف قدر اور وقیع مقالات شامل ہیں مگر کسی فاضل مقالہ نگار نے درج بالا پہلو کو مس نہیں کیا۔ اسی طرح بمبئی

(انڈیا) سے شائع ہونے والا سے ماہی "افکار رضا" کا خصوصی شمارہ چالیس عدد مقالات پر مشتمل ہے مگر کسی مقالہ میں مندرجہ بالا پہلو کو زیر بحث نہیں لایا گیا۔ علی ہذا القياس 2003ء میں ضیاء القرآن پبلی کیشنز لاہور نے "انوار رضا" کے نام سے ایک سخنیم کتاب شائع کی ہے۔ جس میں اعلیٰ حضرتؐ کی علمی شخصیت کے مختلف پہلوؤں مثلاً قرآن فہمی، فقہیات، سیاسیات، معاشیات وغیرہ پر پیر محمد کرم شاہ الازہری اور مولانا عبدالستار خان نیازی جیسے نامور اہل قلم کے 65 مقالات شامل ہیں۔ مگر مذکورہ عنوان تاپید ہے، یہی حال دیگر سوچی تذکروں کا ہے۔ البتہ علامہ عبدالحکیم شرف قادریؒ نے "تقدیس الوہیت اور امام احمد رضا بریلویؒ" کے عنوان سے ایک مختصر سماقتاً لکھا ہے۔ جس کے تمہیدی کلمات میں انہوں نے صراحت فرمائی ہے کہ "امام احمد رضا بریلویؒ نے اللہ تعالیٰ کی تقدیس و تمجید کے بارے میں بھی کچھ کم کام نہیں کیا۔ اس موضوع پر تفصیل مطالعہ کیا جائے تو مبسوط مقالہ تیار کیا جا سکتا ہے"۔^{۱۰} علاوہ ازیں اعلیٰ حضرتؐ کی یاد میں منعقدہ جلوسوں، کانفرنزوں اور سینئناروں میں بھی مقررین عام طور پر زیر نظر موضوع پر گفتگو نہیں کرتے۔

الغرض تحریر اور تقریر میں اعلیٰ حضرتؐ کی علمی خدمات کا مذکورہ پہلو اہل علم کے سامنے نہ لائے جانے اور عوامِ الناس کو اس سے روشناس نہ کرائے جاسکنے کی وجہ مغض اتفاق اور عدم توجیہ نہیں بلکہ انتہائی معذرت اور افسوس کے ساتھ دوسرے خالصتاً اصلاح کے نقطہ نظر سے عرض ہے کہ اس میں ہمارے مکتبہ فکر کے عمومی ذوق اور مزاج کی تبدیلی کا بھی عمل دخل ہے۔ توحید اور تقدیس و عظمت الوہیت کے حوالے سے ہمارے عمومی مذاق میں اس تبدیلی کا رونا ہمارے مایہ ناز فاضل علامہ عبدالحکیم شرف قادریؒ نے بھی اپنے فکر انگیز مقالہ "خدا کو یاد کر پیارے"

^{۱۰} علامہ عبدالحکیم شرف قادری، مقامات رضویہ صفحہ ۱۰۰۔ الممتاز پبلی کیشنز ۱۱ جولائی ۱۹۹۸ء۔

(جو اب علیحدہ مطبوعہ شکل میں دستیاب ہے) میں رہا ہے۔ جس میں انہوں نے متعدد چشم دید اور آب بیتے واقعات (جن کی تفصیل کی یہاں گنجائش نہیں) کا ذر کرتے ہوئے بڑی دور مندی اور انتہائی دلسوzi سے انہم مساجد، دارالشیف منبر و محراب اور واعظین شعلہ بیان سے خلوص بھرے انداز میں فرمایا ہے کہ محبت رسول کا یہ مطلب نہیں کہ آدمی عظمت الہی کو اس حد تک بھول جائے کہ تعلیمات نبوی اور اسوہ رسول ﷺ کے بر عکس دعاء بھی اللہ جل شانہ سے مانگنے کی بجائے اس کے رسول ﷺ سے مانگی جائے۔^①

جبکہ یہ ایک مسلم امر ہے کہ محبت رسول ﷺ کے اظہار کا ہر ایسا انداز اور طرزِ عمل جس سے تعلیمات نبوی، اسوہ رسول ﷺ اور شریعتِ مصطفوی کی واضح فتنی اور خلاف وزری ہوتی ہو، وہ خود اس ذات با برکات اور صاحبِ شریعت کو پسند نہیں جس سے اظہار محبت کے لئے اسے اختیار کیا جاتا ہے۔ اظہار محبت کے لئے ایسے خلاف شرع طرزِ عمل سے ظاہر میں لوگوں کی داد تو سمیٹی جاسکتی ہے مگر حضور ﷺ کی اپنی خوشنودی حاصل نہیں کی جاسکتی۔^②

اختصر درج بالاضر و بہت کے پیش نظر اس پروقار اور علمی تقریب کیلئے "عقیدہ توحید" کے تحفظ میں مولانا احمد رضا خان رحمۃ اللہ علیہ کی خدمات^۱ کے عنوان کا انتخاب کیا گیا ہے۔ اس ایمان افروز اور قابل تحقیق عنوان کا تعین تو ایک پی ایچ ڈی کے مجوزہ اور تفصیلی خاکہ کے ایک باب کے طور پر ادارہ تحقیقات امام احمد رضا کراچی کے ترجمان ماہنامہ "معارف رضا" (شمارہ ستمبر تا نومبر، ۲۰۰۸) میں محترم پروفیسر دلاؤر

^① دیکھیے: علامہ عبدالحکیم شرف قادری، خدا کو یاد کر پیارے صفحہ ۲۲ و مابعد مطبوعہ اسٹیٹ پوائنٹ رائے ونڈ روڈ ۱۱ ہور۔ ۲۰۰۶ء۔

^② تفصیل کیلئے ملاحظہ ہو: رقم کی تالیف "جب رسول اور صحابہ کرام" صفحہ ۲۲۶-۳۶۴ دارالشور مرنگ ۱۱ ہور۔ ۲۰۰۷ء۔

خان صاحب نے کیا ہے۔ البتہ رقم نے آئندہ سطور میں اس پر اعلیٰ حضرت کی تالیفات اور تعلیمات سے کچھ چیزیں جمع کرنے کی کوشش کی ہے۔ اس مقالہ کی ترتیب کے دوران رقم نے دیکھا ہے کہ زیر بحث موضوع پر مولانا احمد رضا خان بریلوی کی تصنیفات، ملفوظات، رسائل خصوصاً فتاویٰ رضویہ میں بہت کچھ مواد موجود ہے اور واقعی یہ انوکھا عنوان اس لائق ہے کہ کوئی ریسرچ اسکا لرز اس پر پی اتیج ذی کا مقالہ لکھ کر داد تحقیق دے۔ رقم تھوڑے وقت میں اس مقالے میں موضوع کے حوالے سے جو کچھ جمع کر سکا ہے وہ حقیقتاً اس موضوع کا عشر عشیر بھی نہیں۔ چنانچہ نعت گوئی کے حوالے سے اعلیٰ حضرت نے جو یہ فرمایا تھا کہ

ملک خن کی شاہی تم کو رضا مسلم
جس سمت آگئے ہو سکے بٹھا دیے ہیں

تو یہ دعویٰ زیر بحث موضوع پر بھی صادق آتا ہے۔ جس کا کچھ اندازہ ان شاء اللہ آئندہ سطور سے ہو جائے گا۔

عقیدہ توحید کا مفہوم:

بہر کیف ”عقیدہ توحید“ کے تحفظ میں مولانا احمد رضا خان ”کی خدمات“ کا جائزہ لینے اور ان کی تفصیل میں جانے سے قبل ضروری ہے کہ ایک نظر عقیدہ توحید پر ڈال لی جائے کہ اسلام میں اس عقیدہ کا کیا مفہوم اور کیا تقاضے ہیں؟ تو اہل علم جانتے ہیں کہ تمام عقائد اسلام میں یہ وہ اساسی اور بنیادی عقیدہ ہے جس کی تبلیغ اور دعوت کیلئے تمام انبیاء کرام صلی اللہ علیہ وسلم تشریف لائے۔ پھر علمی اعتبار سے یہ علم العقائد اور علم الكلام کا وہ معرکہ الآراء مسئلہ ہے جس میں ہمارے نکتہ سخ اور دور ہیں متكلمین اس مسئلہ کی باریکی اور گہرائی میں اس حد تک چلے گئے ہیں کہ ان مباحث کا سمجھنا بھی عام آدمی کے بس کا روگ نہیں۔ اہل اسلام کے اندر جبریہ قدر یہ مرجبہ معتزلہ

جیے میوں فرقے انہی مباحث کی پیداوار ہیں۔ ظاہر ہے یہ مختصر مقالہ ان ادق اور تفصیلی مباحث کا متحمل نہیں ہو سکتا۔ تاہم یہاں چونکہ عقیدہ توحید کا مختصر تعارف کرانا بھی ضروری ہے، اس لئے ہم نے مناسب سمجھا کہ کسی دوسرے متكلّم کی بجائے کیوں نہ مولانا احمد رضا خان سے ہی پوچھا جائے کہ عقیدہ توحید کیا ہے؟ لہذا ذیل میں ہم ان کے رسالہ ”اعتقاد الاحباب فی الجميل والمحظی والآل والاصحاب“ سے عقیدہ توحید یعنی ذات و صفات باری تعالیٰ کے بارے میں اسلامی عقیدہ کی وضاحت پیش کرتے ہیں۔ اس وضاحت سے یہ معاندانہ تاثر بھی زائل ہو جائے گا کہ انہوں نے شرک و بدعتات کو روایج دیا۔ عقیدہ توحید کی اس وضاحت سے تو یہ معلوم ہوتا ہے کہ آپ سے بڑھ کر کوئی موحد ہی نہیں تھا۔

اعلیٰ حضرتؐ کا یہ رسالہ فتاویٰ رضویہ جدید کی جلد 29 میں شامل ہے اور رقم کے سامنے اس وقت یہی ہے۔ اس کے متن میں میں السطور مشکل الفاظ کے معانی اور تشریحی و توضیحی مطالب کا اضافہ جناب مولانا محمد خلیل خان قادری برکاتی المارہری نے کیا ہے اور عام فہم انداز میں بہت عمدہ مطالب لکھے ہیں جو پڑھنے سے تعلق رکھتے ہیں۔ مگر ہم اختصار کے مذکوران کو چھوڑ کر صرف متن پر اکتفا کر رہے ہیں۔ بہر کیف اعلیٰ حضرت اپنے مذکورہ رسالے میں ذات و صفات باری تعالیٰ کے بارے میں عقیدہ توحید کی وضاحت کرتے ہوئے فرماتے ہیں:

”حضرت حق سجانہ و تعالیٰ شانہ واحد ہے نہ عدد سے، خالق ہے نہ علت سے، فعال ہے نہ جوارح سے۔ قریب ہے نہ مسافت سے۔ ملک ہے مگر بے وزیر۔ والی ہے بے مشیر، حیات و کلام و سمع و بصر و ارادہ و قدرت و علم وغیرہ تمام صفات کمال سے ازاً ابداً موصوف۔ تمام شیون و شین و عیوب سے اولاً و آخرًا بری۔ ذات پاک اس کی ندوضد، شبیہ و مثل، کیف و کم،

شکل و جسم و جہت و مکان و امد و زمان سے منزہ۔ نہ والد ہے نہ مولود۔ نہ کوئی شے اس کے جوڑ کی۔ اور جس طرح ذاتِ کریم اس کی، مناسبت ذات سے میرا اسی طرح صفاتِ کمالیہ اس کی، مشابہت صفات سے معزا، مسلمان پر لا الہ الا اللہ ماننا، اللہ سبحانہ و تعالیٰ کو واحد، صمد، لا شریک له جاننا فرض اول و مدارایمان ہے کہ اللہ ایک ہے اس کا کوئی شریک نہیں، نہ ذات میں کہ لا الہ الا اللہ، نہ صفات میں کہ لیس کمثله شیء، نہ اسماء میں کہ هل تعلم له سمیا نہ احکام میں کہ و لا یشرک فی حکمه احدا، نہ افعال میں کہ هل من خالق غیر اللہ، نہ سلطنت میں کہ ولم یکن له شریک فی الملک۔ اور وہ کے علم و قدرت کو اس کے علم و قدرت سے فقط عالم ق درت میں مشابہت ہے۔ اس سے آگے اس کی تعالیٰ و تکبیر کا سراپرده کسی کو بار نہیں دیتا۔ تمام عزتیں اس کے حضور پست۔ اور سب ہستیاں اس کے آگے نیست۔ کل شیء هالک إلا وجہه۔ وجود واحد موجود واحد باقی سب اعتبارات ہیں۔ ذرات اکوان کو اس کی ذات سے ایک نسبت محبوبۃ الکیف ہے جس کے لحاظ سے مکن و تو کو موجود و کائن کہا جاتا ہے۔ اور اس کے آفتاب وجود کا ایک پرتو ہے کہ کائنات کا ہر ذرہ نگاہ ظاہر میں جلوہ آرائیاں کر رہا ہے۔ اگر اس نسبت و پرتو سے قطع نظر کی جائے تو عالم ایک خواب پریشان کا نام رہ جائے۔ ہو کا میدان عدم بحث کی طرح سنان۔ موجود واحد ہے نہ وہ واحد جو چند سے مل کر مرکب ہوا۔ نہ وہ واحد جو چند کی طرف تحلیل پائے، نہ وہ واحد جو بہت حلول عینیت اونج وحدت سے ضعیض اثنیتیت میں اتر آئے۔ ہو و لا موجود الا ہو۔ آیہ کریمہ سبحانہ و تعالیٰ عما یشرکون

جس طرح شرک فی الالوہیت کو رد کرتی ہے یعنی اشتراک فی الوجود کی
نفی فرماتی ہے۔

غیرِ ترش غیر در جہاں نہ گزاشت
لام جرم میں جملہ معنی شد^①

عقیدۃ توحید کے تحفظ کے لئے فاضل بریلوی کی خدمات
اس مسلمہ امر کی وضاحت کی چند اس ضرورت نہیں کہ اللہ تعالیٰ نے اپنے جس
پسندیدہ دین کی اپنے آخری رسول اور محبوب ﷺ کے ذریعے تکمیل فرمادی ہے،
اس کی حفاظت کا ذمہ بھی اس قادر مطلق نے خود انھار کھا ہے۔ اسلامی تاریخ گواہ ہے
کہ اللہ جل شانہ نے ہر زمانے میں ایسے اسباب اور ایسے مخلص و جاں ثار لوگ پیدا
فرمائے ہیں۔ جن سے اس نے حفاظت دین کا کام لیا۔ چنانچہ ایک حدیث میں ہے:
يَحْمِلُ هَذَا الْعِلْمُ مَنْ كَلَ خَلْفَ عَدُوِّهِ يَنْفُونَ عَنْهُ تَحْرِيفَ
الْغَالِينَ وَ تَاوِيلَ الْجَاهِلِينَ وَ انتِحَالَ الْمُبَطَّلِينَ -^②
(ہر آنے والی نسل کے ثقہ و عادل لوگ (مستند علماء) اس علم دین کو سینوں سے
لگائے رکھیں گے جو (ورثائے انبیاء ہونے کی بنا پر) حد سے تجاوز کرنے والوں کی
من گھڑت تحریف، جاہلوں کی تاویل اور باطل پرستوں کے غلط انتساب کو اس
(علم دین) سے دور رکھنے کا فریضہ سرانجام دیتے رہیں گے۔)

ہمارے مددوچ اعلیٰ حضرت عظیم البرکت مولانا احمد رضا خان قادری برکاتی
بھی اپنے زمانے کے ایسے ہی علماء میں سے تھے جنہوں نے حفاظت دین کا مذکورہ

① فتاویٰ رضویہ ۲۹/۳۲۵ تا ۳۲۹ رضا فاؤنڈیشن، لاہور

② ابو عبد اللہ الحنفی، مکملۃ المصالح (كتاب العلم۔ آخر فصل ثالثی) صفحہ ۳۶ طبع کلاں کراچی۔

فریضہ کمال ہبت اور عالمانہ بصیرت سے سر انجام دیا۔ آپ کے زمانے میں جس آدمی نے بھی شانِ الوہیت، عظمت رسالت (جس پر عقیدہ توحید ہی نہیں بلکہ تمام عقائد اسلام اور پورے دین کا دار و مدار ہے) اور شریعت محمد یہ میں کسی بھی رنگ اور کسی بھی روپ میں افراط و تفریط یعنی کمی بیشی کرنے کی کوشش کی تو آپ نے بڑی باریک بنی اور جرأتِ حق گوئی کے ساتھ قرآن و سنت کی روشنی میں اس کے سامنے اس معاملے میں صحیح اسلامی موقف کو واضح کیا اور جہاں جہاں جن جن باتوں کو شرعی نقطہ نظر سے آپ نے قابل گرفت سمجھا ڈالنے کی چوٹ پر اور بلا خوف لومہ لائیں ان کی نشاندہی کی۔ اس معاملے میں انہوں نے اپنی غیرت ایمانی اور خدا رسول ﷺ کے ساتھ والہانہ محبت کے باعث کسی بڑے سے بڑے صاحبِ جبہ و قبہ کو نہیں چھوڑا۔ جس کی وجہ سے انہیں آج تک ”شدّت“ کا الزام دیا جاتا ہے۔ مگر اس شدت کا فائدہ یہ ہوا کہ بعد میں کسی کو اللہ و رسول ﷺ کے بارے غیر محتاط اور ادب کے منافی تحریر لکھنے کی جرأت نہیں ہوئی۔ اس شدت کو اگر ”سدّ ذریعہ“ کے معروف شرعی اصول سے تعبیر کیا جائے تو شاید غلط نہ ہوگا۔ بہر کیف آپ نے گویا زبان حال سے ہر دشمن دین کو یہ وارنگ دے رکھی تھی کہ

بہر رنگے کہ خواہی جامد می پوش
من انداز قدت رامی شناسم

دل پر ایمان نقش:

زیر بحث موضوع کے حوالے سے آپ نے جو گروں قدر خدمات سر انجام دیں (جن کی قدرے تفصیل آگے آرہی ہے) ان کے لئے اللہ کریم نے دو چیزیں بطور خاص ان میں پیدا فرمادی تھیں۔ ایک تو خود ان کی اپنی صراحت کے مطابق

ایمان ان کے دل میں نقش کر دیا گیا تھا۔ دوسرے اطاعت و محبت رسول ﷺ (جیسا کہ ابھی اوپر گزرا) ان میں کوٹ کوٹ کر بھردی گئی تھی۔

چنانچہ علامہ ظفر الدین بہاری نے مفہومات اعلیٰ حضرت حصہ سوم کے حوالے سے لکھا ہے کہ ولادت کی تاریخوں کا ذکر تھا۔ اس پر آپ نے ارشاد فرمایا:

”**مَحْمُدُ اللَّهِ تَعَالَى!** میری ولادت کی تاریخ اس آیہ کریمہ میں ہے:

أُولَئِنَّكَ تَكَبَّ فِي قُلُوبِهِمُ الْإِيمَانَ وَأَيْدِهِمْ بِرُوحٍ مِّنْهُ

”یہ لوگ ہیں جن کے دلوں میں اللہ نے ایمان نقش فرمادیا ہے، اور اپنی طرف سے روح القدس کے ذریعہ سے ان کی مدد فرمائی ہے۔“

اور اس کا صدر ہے:

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يَوَادُونَ مَنْ حَادَ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ

(جادل ۵۸/۲۲)

”نہ پائیں گے آپ ان لوگوں کو جو اللہ و رسول اور یوم آخر پر ایمان رکھتے ہیں کہ وہ اللہ و رسول کے مخالفوں سے دوستی رکھیں اگرچہ وہ ان کے باپ یا اُن کی اولاد یا ان کے بھائی یا ان کے کنبے قبلیہ ہی کے کیوں نہ ہوں۔“

اسی کے متصل فرمایا:

أُولَئِنَّكَ تَكَبَّ فِي قُلُوبِهِمُ الْإِيمَانَ

”**مَحْمُدُ اللَّهِ تَعَالَى!** بچپن سے مجھے نفرت ہے اعداء اللہ سے۔ اور میرے بچوں اور بچوں کے بچوں کو بھی بفضل اللہ تعالیٰ عداوت اعداء اللہ گھٹی میں پلا دی گئی ہے۔ اور بفضلہ تعالیٰ یہ وعدہ بھی پورا ہوا۔ **أُولَئِنَّكَ تَكَبَّ فِي قُلُوبِهِمُ الْإِيمَانَ**! مَحْمُدُ اللَّهِ! اگر میرے قلب کے دو نکڑے کئے جائیں تو خدا کی قسم ایک پر لکھا ہو گالا اللہ الا اللہ

دوسرے پر لکھا ہو گا محمد رسول اللہ۔^①

اعلیٰ حضرتؐ کے دل پر اس نقشِ ایمانی کا ایک چھوٹا سا مظاہرہ دیکھتے چلتے۔
علامہ ظفر الدین بہاریؒ ہی آپؐ کے بچپن کے حالات میں سید ایوب علی صاحب
کے چشم دید واقعہ کے حوالے سے لکھتے ہیں:

”رمضان المبارک کا مقدس مہینہ ہے اور حضور اعلیٰ حضرتؐ کے پہلے روزہ
کشائی کی تقریب ہے۔ کاشانہ القدس میں جہاں افطار کا اور بہت قسم کا
سامان ہے، ایک محفوظ کمرے میں فیرنی کے پیالے جمانے کے لئے
چنے ہوئے تھے۔ آفتاب نصف النہار پر ہے ٹھیک تمازت کا وقت ہے کہ
حضور کے والد ماجدؒ آپؐ کو اسی کمرے میں لے جاتے ہیں اور کواڑوں کی
جوڑیاں بند کر کے ایک پیالہ اٹھا کر دیتے ہیں کہ اسے کھالو۔ عرض کرتے
ہیں کہ میرا تو روزہ ہے، کیسے کھاؤ؟ ارشاد ہوتا ہے: بچوں کا روزہ ایسا
ہی ہوتا ہے۔ لوکھالو۔ میں نے کواڑ بند کر دیے ہیں، کوئی دیکھنے والا بھی
نہیں ہے۔ آپ عرض کرتے ہیں: جس کے حکم سے روزہ رکھا ہے وہ تو
دیکھ رہا ہے۔ یہ سنتے ہی حضور کے والد ماجدؒ کی چشم ان مبارک سے
اشکوں کا تار بندھ گیا اور کمرہ کھول کر باہر لے آئے۔“^②

کمال اطاعت و محبت رسول ﷺ

اسی طرح ہمارے مددوچ فاضل بریلوی مولانا احمد رضا خانؒ کو رسول
اکرم ﷺ کی ذات والا شان سے جتنی گہری وابستگی، جتنا شدید جذباتی لگاؤ، جس
درجہ قلبی تعلق اور جس طرح ان کے جسم کا رنگ رنگ اور رواں رواں اطاعت و محبت

^① علامہ ظفر الدین بہاری، حیات اعلیٰ حضرت ۱/۱۰۳-۱۰۴۔

^② بہاری، حیات اعلیٰ حضرت ۱/۱۰۹-۱۱۰۔

رسول ﷺ سے سرشار تھا، اتنا والہانہ تعلق رسول ﷺ شاید ہی ان کے کسی ہم عصر میں پایا جاتا ہو۔ پھر اہل علم جانتے ہیں کہ محبت کا فطری اور لازمی تقاضا ہے کہ محبت کو اپنے محبوب میں کوئی نقص و عیب نظر نہیں آتا۔ محبت کا یہ خاصہ یا تقاضا ہر اس محبوب سے متعلق ہے جس میں نقص و عیب کا پایا بانا ممکن ہو تو جو ذات شاعر رسول حضرت حسان بن ثابتؓ کے الفاظ میں

خلقت سبرءاً من كل عيب
كأنك قد خلقت كما تشاء

اور خود اعلیٰ حضرتؓ کے الفاظ میں:

وہ کمال حسن حضور ہے کہ گمان نفس جہاں نہیں
یہی پھول خار سے دور ہے یہی شمع ہے کہ دھواں نہیں
کی شان کی حامل ہو۔ اس میں کسی عیب و نقص کا تصور کوئی محبت صادق کے
کر سکتا ہے اور اس کی شان کے خلاف کوئی بات کیسے سن سکتا ہے۔ چنانچہ اعلیٰ
حضرتؓ نے اپنے زمانے میں محبت رسول ﷺ ہونے کا حق ادا کیا اور جس کسی نے
بھی شان رسالت میں ادنیٰ گستاخی کا ارتکاب کیا آپ نے اس کا بھرپور حسابہ کیا۔ اور
اس کے خلاف آواز اٹھائی۔ جسمی کی تفصیل کا یہ موقع نہیں۔ المختصر ناموس رسالت کے
تحفظ کے معاملے میں آپ کا طرزِ عمل اور کیفیت آپ کے اپنے الفاظ میں یہ تھی کہ
کروں تیرے نام پہ جاں فدا نہ بس ایک جاں دو جہاں فدا
دو جہاں سے بھی نہیں جی بھرا کروں کیا کروڑوں جہاں نہیں
مذکورہ درجے کی محبتِ رسولؐ ہوتے ہوئے کیسے ممکن تھا کہ جس رسول ﷺ
نے عقیدہ توحید کے تحفظ کی خاطر مسلسل تیرہ سال تک کفار مکہ کی جگہ پاٹش باتیں
نہیں، ذہنی و جسمانی اذیتیں برداشت کیں، جسم نازمین پر او جھر، جن

ڈلوائی، رتے میں کانے بچھوائے، گھر میں کوڑا کر کٹ ڈلوایا۔ طائف میں جسم مبارک لہو لہان کرایا۔ او باشون سے پتھر کھائے۔ مکہ مکرمہ جیسا آبائی شہر چھوڑا، میدان احمد میں دندان مبارک شہید کرائے، اس کی اتباع میں اعلیٰ حضرت جیسا آپ ﷺ کا اطاعت پیشہ، قیع و محبت صادق، اپنے زمانے کا بہت بڑا فقیہہ و عالم دین اور قرآن و حدیث پر وسیع نظر رکھنے والا آدمی عقیدہ توحید کے تحفظ کیلئے کچھ نہ کرتا۔ چنانچہ اسی اطاعت و محبت رسول ﷺ کے جذبے سے آپ نے مذکورہ میدان میں گرانقدر اور یادگار علمی و عملی خدمات سرانجام دیں۔ اور ہرزاویے سے عقیدہ توحید کا تحفظ کیا۔ ان تمام خدمات کا احاطہ تو (جیسا کہ چیخپے وضاحت کی گئی) ظاہر ہے اس مقالہ میں ممکن نہیں۔ اس لئے آئندہ سطور میں ہم نے عقیدہ توحید کے تحفظ کیلئے اعلیٰ حضرت کی خدمت کے چند نمایاں پہلوؤں کی نشاندھی کرنے کی کوشش کی ہے۔

ترجمہ قرآن میں تقدیس و عظمت الہی کا لحاظ

برصیر پاک و ہند میں متعدد علماء نے اردو زبان میں قرآن مجید کا ترجمہ کیا ہے۔ ”کنز الایمان“ کے اسم باسمی عنوان سے مولانا احمد رضا خانؒ کا بھی ایک ترجمہ ہے۔ ان تمام اردو تراجم کا مقابل گر کے دیکھا جائے تو الفاظ قرآن کے ترجمہ میں تقدیس و عظمت الہی کا لحاظ جتنا مولانا احمد رضا خانؒ نے کیا ہے، دوسرے مترجمین اتنا پاس ملحوظ نہیں رکھ سکے۔ اس دعویٰ کی دلیل کیلئے ذیل میں صرف تین آیات کے تراجم کا مقابلی مطالعہ پیش ہے ورنہ اگر دقت نظر سے پورے قرآن مجید کا مقابلی مطالعہ کیا جائے تو اس طرح کی سینکڑوں آیات کی نشاندھی کی جاسکتی ہے۔

♦ بسم اللہ کا ترجمہ

اکثر مترجمین نے بسم اللہ کا ترجمہ ان الفاظ سے کیا ہے ”شروع کرتا ہوں یا شروع اللہ کے نام سے“ اور نحوی ترکیب کے اعتبار سے یہ ترجمہ غلط بھی نہیں مگر اس ترجمہ میں مشہور ہدایت نبوی کا کما حقہ پاس نہیں ہوتا جس میں فرمایا گیا ہے کہ ہر اچھا اور نیک کام اللہ کے نام سے شروع کیا جائے۔ مذکورہ ترجمہ میں اللہ کے پاک نام سے ابتداء کی بجائے ”شروع کرتا ہوں“ کے الفاظ سے ابتداء ہو جاتی ہے۔

اس لئے اعلیٰ حضرت[ؐ] نے بسم اللہ کا جو ترجمہ کیا وہ عظمت الہی کا میں مظہر ہے۔ چنانچہ آپ نے بسم اللہ کا ترجمہ یوں کیا: ”اللہ کے نام سے شروع جو بہت مہربان رحمت والا“ اس ترجمہ کے مطابق جو کام شروع کیا جائے گا وہ ہدایت نبوی کے مطابق براہ راست اللہ کے پاک نام سے شروع ہو گا۔ دوسرے الرحمن الرحیم کے ترجمہ میں بھی مرکب توصیفی کی رعایت کرتے ہوئے مرکب تام یا مرکب خبری کی طرح اس میں ”ہے یا ہیں“ کا لفظ نہیں لائے۔

❖ و مکروا و مکر اللہ و اللہ خیر الماکرین۔ (سورہ آل عمران: ۵۳)

اس آیت کریمہ کا ترجمہ مولانا محمود الحسن دیوبندی نے ان الفاظ میں کیا ہے: ”اور مکر کیا ان کافروں نے اور مکر کی اللہ نے اور اللہ کا داؤ سب سے بہتر ہے۔“

ظاہر ہے اس ترجمہ میں مکر اور داؤ کی نسبت اللہ تعالیٰ کی طرف کرنا بڑی بے ادبی کا حامل ہے۔ اس کے برعکس مولانا احمد رضا خان[ؒ] نے ترجمہ میں عظمت و ادب الہی کو ملحوظ رکھا ہے، آپ نے مذکورہ آیت کا ترجمہ یوں کیا ہے:

”کافروں نے مکر کی اور اللہ نے ان کے ہلاک کی خفیہ تدبیر فرمائی اللہ سب سے بہتر چیزی تدبیر والا ہے۔“

❖ سخر اللہ منہم۔ (سورۃ التوبہ: ۹)

آیت ہذا کا ترجمہ مولانا محمود الحسن دیوبندی نے یوں کیا ہے:
”اللہ نے ان سے ٹھٹھا کیا ہے۔“

جبکہ مولانا مودودی کا ترجمہ ہے:
”اللہ ان مذاق اڑانے والوں کا مذاق اڑاتا ہے۔“

ظاہر ہے ان مترجمین سے ترجمہ میں عظمت توحید کا پاس نہیں کیا جا سکا۔ حالانکہ خود اردو زبان کے عام مزاج کو بھی مد نظر رکھا جاتا تو شاید ان الفاظ میں ترجمہ نہ ہوتا۔ کیا مذاق اڑانا اور ٹھٹھا کرنا مسلم معاشرے میں کسی مہذب اور شریف آدمی کو زیب دیتا ہے؟ چہ جائیکہ اس کی نسبت اس ذات والا شان کی طرف کی جائے جس کی ذات ہر قسم کے نقائص و عیوب اور غیر مہذب و ناشائستہ باتوں سے پاک ہے۔ مگر مولانا احمد رضا خاں نے عظمت توحید کو ملحوظ رکھتے ہوئے اس کا ترجمہ کیا:
”اللہ ان کی بُنْسی کی سزادے گا۔“

اعلیٰ حضرتؒ کے ترجمہ قرآن مجید میں تقدیس و عظمت الٰہی کے زیادہ پاس کا دعویٰ مغض عقیدت یا مسلکی تعصب کی بنا پر نہیں بلکہ یہ وہ حقیقت ہے جس کا اعتراف دوسرے مکاتب فکر کے انصاف پسند علماء نے بھی کیا ہے۔ چنانچہ امیر جمیعت اہل حدیث پاکستان استاذ سعید بن یوسف زلی اس حقیقت کا اعتراف کرتے ہوئے کنز الایمان کے بارے میں واضح کرتے ہیں:

”یہ ایک ایسا ترجمہ قرآن مجید ہے کہ جس میں پہلی بار اس بات کا خاص خیال رکھا گیا ہے کہ جب ذات باری تعالیٰ کے لئے بیان کی جانے والی آیتوں کا ترجمہ کیا گیا تو بوقت ترجمہ اس کی جلالت و تقدیس اور عظمت و کہم یا تی کو بھی ملحوظ خاطر رکھا گیا ہے۔ جبکہ دیگر تراجم خواہ وہ اہل حدیث سمیت نہیں ملکتبہ فکر کے علماء کے ہوں، ان میں یہ بات نظر نہیں آتی۔“

اسی طرح وہ آیتیں جن کا تعلق محبوب خدا شفیع روز جزا سید الاولین و
الآخرین حضرت محمد مصطفیٰ ﷺ سے ہے۔ یا جن میں آپؐ سے خطاب کیا
گیا ہے تو بوقت ترجمہ مولانا احمد رضا خان[ؒ] نے اور وہ کی طرح صرف
لفظی اور لغوی ترجمہ سے کام نہیں چلایا۔ بلکہ آپؐ کے عالی مقام کو ہر جگہ
ملحوظ رکھا ہے۔ ہم اس بات کو تسلیم کرتے ہیں کہ انہوں نے اپنے ترجمہ
میں وہ چیزیں پیش کی ہیں جن کی نظریہ علماء اہل حدیث کے یہاں بھی نہیں
ملتی۔^①

اللہ جل شانہ کیلئے جھوٹ کے امکان کا بھر پور رود
اہل علم سے منفی نہیں کہ اعلیٰ حضرتؐ کے زمانے میں بلا وجہ اور بلا ضرورت یہ
بحث بھی چھیڑی گئی تھی کہ معاذ اللہ، اللہ تعالیٰ جھوٹ بولنے پر قادر ہے۔ اگرچہ بولتا
نہیں۔ ظاہر ہے یہ بات عقیدہ توحید اور تقدیس الوہیت کے سراسر منافی تھی۔
چنانچہ اس کے رد میں آپؐ نے ” سبحان السبوح عن عیب کذب مقوح“ کے عنوان
سے ایک مستقل رسالہ ترتیب دیا۔

فتاویٰ رضویہ کے جدید ایڈیشن میں شامل کوئی ڈیڑھ صفحات پر مشتمل یہ کلامی
تحقیقی مدلل اور لا جواب رسالہ اعلیٰ حضرتؐ نے ایک استفتاء کے جواب میں مرتب
فرمایا۔ جس میں دیوبندی مکتبہ فکر کے مولانا خلیل احمد انیسخوی کی کتاب ”براہین
قطاطعہ“ کی ایک عبارت کے بارے میں پوچھا گیا تھا کہ موصوف فتاویٰ شامی کی
ایک عبارت کے حوالے سے کہتے ہیں کہ اللہ جل شانہ کی ذات سے جھوٹ کا امکان
ہے تو ایسا اعتقاد رکھنا کیسا ہے؟ اور اس کے پیچھے نماز درست ہے یا نہیں؟

^① امام احمد رضا اور علم تفسیر صفحہ ۱۰۱۔ بحوالہ مولانا حنفی خان رضوی مقالہ ”اعلیٰ حضرت اور علوم قرآن“
مطبوعہ خیابان رضا صفحہ ۱۱۔ مکتبہ نبویہ عین بخش روڈ لاہور۔

اس استفقاء کا جواب دیتے ہوئے مولانا احمد رضا خان[ؒ] نے جس تفصیلی پر زور اور متكلمانہ انداز میں مذکورہ عقیدے کا رد کیا اور جس کمال باریک بینی اور اجتہادی بصیرت سے اس کے باہمیہ ادھیڑے اس کا خلاصہ بیان کرنے سے قبل حیرت ہوتی ہے کہ صاحب برائیں قاطع نے کیسے ایک ایسی بُری خصلت کو اللہ سبحانہ و تعالیٰ کیلئے ممکن بنادیا جو انسان کے تمام اخلاق رذیلہ اور بُری عادات میں سے سب سے زیادہ مذموم اور قبیح عادت ہے۔ جسے دنیا کے ہر مذہب اور ہر قوم کے نزدیک برا سمجھا جاتا ہے، اور ایک مسلمان کے بارے میں تو معلم انسانیت عليهم السلام نے ایک سوال کے جواب میں یہاں تک فرمایا کہ مسلمان بزدل ہو سکتا ہے بخیل ہو سکتا ہے مگر جھوٹا نہیں ہو سکتا۔^① تو اللہ کی واجب الوجود ذات جو تمام صفاتِ کمال کی جامع ہے۔^② سے جھوٹ کا امکان کس طرح ہو سکتا ہے۔

غالباً اسی لئے مذکورہ استفقاء کے جواب میں مولانا احمد رضا خان[ؒ] نے جو تحقیقی رسالہ ترتیب دیا تو اس کا نام رکھا ”سبحن السبوح عن عیب کذب مقوبح“ (جھوٹ جیسے بدترین عیب سے اللہ کی ذات ستودہ صفات پاک ہے) یہ رسالہ شروع میں ایک توضیحی مقدمہ چار تنزیہوں اور خاتمه پر مشتمل ہے۔ جس کا خلاصہ یہ ہے کہ مقدمہ میں بتایا گیا ہے کہ اللہ سبحانہ و تعالیٰ کی تمام صفات، صفاتِ کمال اور بروجہ کمال ہیں جس طرح کسی صفت کمال کا سلب اس سے ممکن نہیں یونہی معاذ اللہ کسی صفت نقش کا ثبوت بھی اس کیلئے امکان نہیں رکھتا۔ پھر اس میں اللہ تعالیٰ کی صفتِ خلق، سمع و بصر اور قدرت کے دائرہ کارکی وضاحت کرتے

① امام مالک، مؤطراً (کتاب الجامع باب ماجاء في الصدق والكذب)

② صاحب تفسیر مظہری نے لفظ ”الله“ کا معنی یہ کیا کہ ”علم لذات واجب الوجود“ جمیع للذمایات امیزہ من الرذائل (تفسیر مظہری تحت تفسیر بسم اللہ)

ہوئے قائمین امکان کذب کے مغالطہ یا غلط فہمی کہ ”کذب یا فلاں عیب یا فلاں بات پر اللہ عزوجل کو قادر نہ مانا تو معاذ اللہ عاجز تھہرا اور ان اللہ علی کل شیء قادر کا انکار ہوا۔“ شاندار جواب دیا ہے، فرماتے ہیں:

”ایہا المسلمون! قدرت الہی صفتِ کمال ہو کر ثابت ہوئی ہے نہ معاذ اللہ صفتِ نقش و عیب، اور اگر محالات پر قدرت مانیے تو ابھی انقلاب ہوا جاتا ہے۔ وجہ سینے جب کسی محال پر قدرت مانی اور محال محال سب ایک سے۔ لہذا تمہارے جاہلانہ خیال پر جس محال کو مقدور نہ کہیے اتنا ہی عجز و قصور تکھیے تو واجب کہ سب محالات زیر قدرت ہوں اور منجملہ محالات سلب قدرت الہی بھی ہے تو لازم کہ اللہ تعالیٰ اپنی قدرت کھو دینے اور اپنے آپ کو عاجز مخصوص بنالینے پر بھی قادر ہو، اچھا عموم قدرت مانا کہ اصل قدرت ہی ہاتھ سے گئی۔ یونہی منجملہ محالات عدم باری عزوجل ہے تو اس پر بھی قدرت لازم۔ اب باری جل و علا عیاذ باللہ واجب الوجود نہ تھہرا۔
تعیم قدرت کی بدولت الوہیت ہی سے ایمان گیا۔“

تعالیٰ اللہ عما يقول الظالمون علواً کبیراً۔

”ظالم جو کچھ کہتے ہیں اللہ تعالیٰ اس سے کہیں بلند ہے۔“^{۴۰}

اس کے بعد تخریبہ اول میں کذب الہی کے بالا جمال محال ہونے پر متقدمین مسلمہ علماء عقائد اور متكلمین کے تیس عدد نصوص یا اقوال پیش کیے گئے ہیں۔

تخریبہ دوم میں بھی باری تعالیٰ سے جھوٹ کے امکان کے محال ہونے پر تیس دلائل دیے گئے ہیں، جن میں سے پانچ دلائل تو عقائد، اصول کی امہات الکتب سے مشہور علماء کے ہیں جبکہ امکان کذب کے محال ہونے پر باقی ۲۵ عدد دلائل اعلیٰ

^{۴۰} نہ. نم. ۱۵/۳۲۲ رضا فاؤنڈیشن جامع انتظامیہ نشویہ ۱۹۹۱ء ۱۴۲۰ھ.

حضرت نے اپنی اجتہادی اور کلامی بصیرت سے دیے ہیں۔ ان دلائل سے اندازہ لگایا جاسکتا ہے کہ اللہ کریم نے آپ کو استنباط و استخراج مسائل کا کتنا ملکہ اور کتنی موجودناہ فراست عنایت فرمائکھی تھی۔

تقریبہ سوم میں کذب باری تعالیٰ کے حوالے سے ہندوستانی وہابیہ کے امام کے دوہدیانات کا ذکر کرنے کے بعد کوئی ۲۵ صفحات پر مشتمل ان پڑبڑے مدلل اور زور دار انداز میں ۳۰ عدد تازیانے بر سائے گئے ہیں۔ اور ہر تازیانہ اتنی ایمانی غیرت اتنی جراءت اور زوردار بلکہ اتنے سخت الفاظ میں بر سایا گیا ہے کہ محسوس ہوتا ہے بارگاہ الہی میں یہ گستاخی آپ سے برداشت نہیں ہو پا رہی۔

تقریبہ چہارم ”علاج جہالات جدیدہ“ کے عنوان سے ہے۔ جس میں واضح کیا گیا ہے کہ صاحب براہین قاطعہ کا امکان کذب الہی کو خلف و عید کی فرع جانتا اور اس میں اختلاف ائمہ کی وجہ سے امکان کذب کو مختلف قیہ مانا سراسرا افشاء ہے۔ بے شک خلف و عید میں بعض علماء جانب جواز گئے جبکہ محققین نے انکار کیا مگر حاشا و کلاس سے نہ امکان کذب ثابت ہوتا ہے نہ یہ علماء مجوزین کا مسلک ہے۔ پھر اس دعویٰ پر اعلیٰ حضرت نے کوئی ۲۶-۲۵ صفحات پر مشتمل دس عدد قاہرہ جہتیں قائم کی ہیں اور اگر ضمنی دلائل بھی شمار کیے جائیں تو اکیس دلائل قاہرہ بن جاتے ہیں۔

اس رسالے کا خاتمه امکان کذب باری تعالیٰ کے قائل کے حکم میں ہے اور یہ بھی اعلیٰ حضرت نے حسب معمول بڑی تفصیل اور وضاحت سے لکھا ہے جو ۲۲ صفحات پر مشتمل ہے جس میں کفر لزومی اور التزامی کی وضاحت کرتے ہوئے بتایا گیا ہے کہ اگر کذب باری تعالیٰ کو ممکن مانا جائے تو اس سے مزید کتنی کفریہ یا تینی لازم آتی ہیں۔ اس کے باوجود قارئین امکان کذب پر کفر کے فتویٰ میں احتیاط برنتے ہوئے فرماتے ہیں:

”حاش اللہ حاش اللہ ہزار بار حاش اللہ میں ہرگز ان کی تکفیر پسند نہیں کرتا۔ ان مقتدیوں یعنی مدعاوین جدید کو تو ابھی تک مسلمان ہی جانتا ہوں اگرچہ ان کی بدعت و ضلالت میں شک نہیں اور امام الطائفہ کے کفر پر بھی حکم نہیں کرتا کہ ہمیں ہمارے نبی ﷺ نے اہل لا الہ الا اللہ کی تکفیر سے منع فرمایا ہے۔ جب تک وجہ کفر آفتاب سے زیادہ روشن و جلی نہ ہو جائے اور حکم اسلام کے لیے اصلاً کی کوئی ضعیف سے ضعیف محمل بھی نہ رہے۔“^{۱۰}

تعظیمی سجدہ کی حرمت کا فتویٰ:

اعلیٰ حضرتؐ کے زمانے میں ایک ”نیم ملا۔ خطرہ ایمان“ نے بعض آیات و احادیث سے غلط استدلال کرتے ہوئے بعض لوگوں کے سامنے کہا کہ شریعت میں تعظیمی سجدہ جائز ہے۔ اس کی صحت کے بارے میں جب آپؐ سے مسئلہ پوچھا گیا تو اس کے رد میں آپؐ نے ”الزبدۃ الزکیۃ لحریم وجود الحجۃ“ کے نام سے ایک محققانہ رسالہ مرتب فرمایا۔

اس اجھاں کی تفصیل یہ ہے کہ اعلیٰ حضرتؐ کا یہ رسالہ تعظیمی سجدہ کی حرمت کے بارے ایک تفصیلی تحقیقی اور مدلل فتویٰ پر مشتمل ہے جو فتاویٰ رضویہ کے جدید ایڈیشن میں کوئی 150 صفحات پر پھیلا ہوا ہے۔ جس کا پس منظر ایک طویل استفتاء ہے جس میں پوچھا گیا ہے کہ ایک آدمی بعض آیات قرآنی اور بعض احادیث کا سہارا لیتے ہوئے تعظیمی سجدہ کو جائز قرار دیتا ہے جبکہ دوسرا آدمی اسے حرام و منوع کہتا ہے۔ ان دونوں اقوال میں سے حق اور صحیح قول کس کا ہے؟

اس استفتاء کے جواب میں پہلے تو آپؐ نے مختصر الفاظ میں تعظیمی سجدہ کی حرمت کا فتویٰ دیا ہے۔ پھر استفتاء میں جن آیات و احادیث سے استدلال کرتے

^{۱۰} فتاویٰ رضویہ ۱۵/۲۳۰ رضا فاؤنڈیشن لاہور۔

ہوئے تعظیمی سجدہ کے جواز کا قول بیان کیا گیا ہے، ان کا صحیح مفہوم متعین کرتے ہوئے عبارات میں پائی جانے والی علمی خیانتوں کو واضح کیا ہے۔ پھر اس جواب کو چھ فضلوں پر تقسیم کیا ہے۔ چنانچہ نہ کورہ استفتاء کے مختصر فتویٰ میں فرماتے ہیں:

”سجدہ حضرت عزت جلالہ کے سوا کسی کیلئے نہیں۔ اس کے غیرہ کو سجدہ عبادت تو یقیناً اجہاً عَلَى شَرْكِ مُهْمَنْ وَ كَفَرْ مُبْيَنْ اور سجدہ تجیت حرام وَ گناہ کبیرہ بالستین اور اس کے کفر ہونے میں اختلاف علماء دین۔ ایک جماعت فقهاء سے تکفیر منقول اور عند التحقیق وہ کفر صوری پر محمول..... ہاں مثل صنم و صلیب و نہش و قمر کیلئے سجدے پر مطلقاً اکفار..... ان کے سوا مثل پیر و مزار کے لئے ہرگز ہرگز نہ جائز نہ مباح، جیسا کہ زید کا ادعائے باطل، نہ شرک حیقیقی نامغفور جیسا کہ وہابیہ کا زعم باطل بلکہ حرام ہے اور کبیرہ و فحشاء۔“^{۱۰}

زیر بحث استفتاء کے جواب میں آپ نے جو چھ فضیلی فضیلیں ترتیب دی ہیں ان کا خلاصہ یوں ہے کہ پہلی فصل میں قرآن کریم سے تعظیمی سجدہ کی حرمت کو بیان کیا گیا ہے۔ اور جواز کے قائل کا رد کیا گیا ہے۔

دوسری فصل میں تعظیمی سجدہ کی حرمت پر ”چبل احادیث“ کی خصوصی فضیلت و برکت کی مناسبت سے چالیس احادیث نبوی پیش کی گئی ہیں۔ اور جو ضعیف حدیث سوال میں جواز کیلئے پیش کی گئی ہے اس کا جواب دیا گیا ہے۔

تمیری فصل میں ایک آدھ نہیں بلکہ پوری ڈیڑھ سو فقہی نصوص اور انہے کے اقوال تعظیمی سجدہ کی حرمت کیلئے پیش کیے ہیں۔

چوتھی فصل میں تعظیمی سجدہ کے قائل نے جن آیات و احادیث سے استدلال کیا ہے، ان کا جواب اور صحیح محمل متعین کیا گیا ہے۔

پانچویں فصل میں جواز کے قائل نے اپنی تحریر میں جس افتاء، اختراع، کذب، خیانت، جہالت اور سفاهت کا مظاہرہ کیا ہے، اس سے پرده اٹھایا گیا ہے۔ چھٹی فصل۔ قرآن مجید میں حضرت آدم اور حضرت یوسف ﷺ کو کیے گئے تعظیمی سجدہ کی بحث اور اس سجدہ سے مجوز کے استدلال کا رد کیا گیا ہے۔^۴

ایک اور آدمی نے تعظیمی سجدہ کے بارے میں آپ سے مسئلہ پوچھا کہ ایک شخص کو اس کے مریدین سجدہ کرتے ہیں۔ اس سے دریافت کیا گیا کہ آپ مریدین کو سجدہ سے منع نہیں کرتے۔ انہوں نے جواب دیا کہ میں مریدوں کو منع کرتا ہوں نہ حکم دیتا ہوں، اس کا کیا حکم ہے؟

اس کے جواب میں فرمایا: ”یہ شخص بہت خطا پر ہے۔ اس پر فرض ہے کہ مریدوں کو منع کرے اور مریدوں پر فرض ہے کہ اس فعل حرام سے باز آئیں۔ واللہ تعالیٰ اعلم۔“^۵

علم الہی اور علم رسول ﷺ میں برابری کی تردید

اعلیٰ حضرت[ؐ] کے بعض مخالفین مسلکی تعصب یا غلط فہمی کی بنیاد پر آپ کے خلاف عوام اور علمی حلقوں میں یہ تاثر دیتے رہتے تھے کہ آپ علم الہی اور علم رسول میں برابری کے قائل ہیں۔^۶

ظاہر ہے یہ تاثر یا پروپیگنڈا اعقیدہ توحید کے بالکل خلاف تھا۔ اور عقیدہ توحید کے تحفظ کیلئے اس تاثر کا زائل کیا جانا اور غلط پروپیگنڈا کی قلعی کھولا جانا ضروری تھا، اس لئے آپ نے اپنے معروف فتاویٰ ”فتاویٰ رضویہ“ کے علاوہ ملفوظات اور تی

فتاویٰ رضویہ ۲۲/۳۳۲-۳۳۱ رضا فاؤنڈیشن لاہور

الیضا ۲۲/۵۳۳

۱

۲

۳

دیکھیے: فتاویٰ رضویہ جدید (رسالہ خالص الاعتقاد) ۲۹/۳۳۲-۳۳۵

تصانیف و رسائل میں بعض جگہ اختصار سے اور بعض جگہ تفصیل سے بڑے ملے انداز میں اس پر و پیکنڈا کو غلط ثابت کرتے ہوئے علم الہی اور علم رسول ﷺ میں کسی بھی طرح برابری حتیٰ کہ ادنیٰ نسبت تک کی بھی تردید کی ہے۔

اس سلسلے میں تفصیلی عالمانہ اور متكلمانہ بحث تو آپ نے مشہور رسالہ "الدولة المکیۃ بالمادۃ الغیبیۃ" میں فرمائی ہے۔ جس کی مباحثت اور مندرجات کی تائید مکہ مکرہ، مدینہ منورہ، شام اور دمشق کے ۳۲ نامور علماء فضلاء نے بھی فرمائی اور رسالہ اعلیٰ حضرتؐ کی عالمانہ اور مجددانہ حیثیت کا اعتراف کیا۔ اس رسالے کے متعلق یہ جان کر میری حیرت کی انتہا نہ رہی کہ مکہ مکرہ میں کسی کتب خانہ اور کتابوں کی مدد کے بغیر مخفی اپنے خداداد حافظ اور استھنار کی مدد سے کل ساز ہے آنکھ گھنٹے میں اسے املاء کرایا۔ جس میں بیسوں آیات، احادیث اور ائمہ دین کے اقوال سے اللہ و رسول ﷺ سے متعلق علم غیب کے بارے میں اپنے موقف پر استدلال کیا ہے۔

رسالہ ہذا دو حصوں میں تقسیم ہے۔ پہلے حصے میں آپ نے چھ نظریں (فصلیں) قائم کی ہیں۔ جن میں زیر بحث موضوع کے تمام پہلوؤں کا احاطہ کرنے کی کامیاب کوشش کی گئی ہے۔

دوسرے حصے میں علم نبوی کے حوالے سے پانچ سوالات یا اشکالات کے متعدد جوابات دیے گئے ہیں۔ رسالے کے مطلعے کے بعد قاری کو اطمینان ہو جاتا ہے کہ اعلیٰ حضرتؐ پر علم الہی اور علم رسول ﷺ میں برابری کرنے کا الزام قطعاً بے بنیاد ہے۔

رسالہ ہذا کی بحث کا خلاصہ پروفیسر ڈاکٹر مسعود احمدؒ کے الفاظ میں کچھ یوں ہے:

◆ علم ذاتی محیط، اللہ کیلئے ہے۔ علم عطاً غیر محیط، مخلوق کیلئے۔

◆ علم مخلوقات متناہی، علم الہی غیر متناہی۔ دونوں میں نسبت ناممکن کجا مساوات

کا دعویٰ۔

◆ علم ذاتی واجب للذات اور علم عطاً ممکن۔

◆ وہ ازلی، یہ حادث۔ وہ غیر مخلوق، یہ مخلوق۔ وہ زیر قدرت نہیں۔ یہ زیر قدرت الہی۔ وہ واجب البقاء، یہ جائز الفنا۔ اس کا تغیر محال، اس کا ممکن۔

◆ علم کل اللہ کو سزاوار ہے اور علم بعض رسول اللہ ﷺ کو۔ مگر بعض بعض میں فرق ہے۔ پانی کی بوند بھی، بعض ہے اور سمندر کے مقابلے میں دریا، بھی بعض ہے۔ تو بعض بعض میں زین و آسمان کا فرق ہے۔ مخالفین کا بعض، بعض و توہین کا ہے اور ہمارا بعض عزت و تمکین کا جس کی قدر خدا ہی جانے اور جن کو عطا ہوا۔

◆ جس طرح علم ذاتی پر ایمان لانا ضروری ہے، اسی طرح علم عطاً پر ایمان لانا ضروری ہے کہ قرآن کریم نے دونوں علوم کی خبر دی ہے۔ پورے قرآن پر ایمان لانے والا دونوں علوم میں سے کسی علم کا منکر نہیں ہو سکتا جو منکر ہے وہ پورے قرآن پر ایمان نہیں لایا اور جو پورے قرآن پر ایمان نہیں لایا اس کا حکم معلوم۔

◆ کسی عالم کے علم کی اس لئے لفی کرنا کہ وہ استادوں کے پڑھائے سے پڑھا ہے، کسی صاحبِ عقل سے متوقع نہیں۔ صاحبِ عقل اس کے علم کا اعتراف کرے گا اور کبھی یہ کہہ کر اس کے علم کو ہلکانہ کرے گا کہ اس کے علم میں کیا خوبی ہے، یہ تو پڑھائے سے پڑھا ہے اور سب اسی طرح پڑھتے ہیں۔^①

^① پروفیسر ڈاکٹر مسعود احمد، افتتاحیۃ الدوّلۃ الْمُکَرَّۃ (اردو ترجمہ) صفحہ ۲۵-۲۶ بزم میلاد النبی پر انی انا رکلی
لاہور ۱۹۸۸ء

علم الہی اور علم رسول میں برابری کے الزام کے تردید میں آپ کا ایک اور رسالہ بھی بڑی زبردست چیز اور قابل دید ہے۔ ”خالص الاعتقاد“ نامی رسالے جو فتاویٰ رضویہ جدید جلد ۲۹ ویں کے پچاس صفحات پر پھیلا ہوا ہے، میں آپ نے پانچ امور کے اندر اس الزام کا تفصیلی جواب دیا ہے اس کے امر چارم میں ”علم غیب“ سے متعلق اجتماعی مسائل“ کے عنوان کے تحت آپ نے علم غیب کے حوالے سے علم الہی اور علم مخلوق میں جو فرق کیا ہے اس کے بعد اعتراض کی گنجائش تو نہیں رہتی مگر ضد عناواد اور مخالفت برائے مخالفت کا تو کوئی علاج ہی نہیں۔ بہر کیف فرماتے ہیں:

◆ بلاشبہ غیر خدا کے لئے ایک ذرہ کا علم نہیں اس قدر خود ضروریات دین سے ہے اور منکر کافر ہے۔

◆ بلاشبہ غیر خدا کا علم معلومات الہیہ کو حاوی نہیں ہو سکتا مساوی تو درکنار تمام اولین و آخرین و انبیاء و مرسلین و ملائکہ مقربین سب کے علوم مل کر علوم الہیہ سے وہ نسبت نہیں رکھ سکتے جو کروڑ ہا کروڑ سمندروں سے ایک ذرا سی بوند کے کروڑوں حصہ کو کہ وہ تمام سمندر اور یہ بوند کا کروڑ وال حصہ دونوں تنہا ہیں اور تنہا ہی کو تنہا ہی سے نسبت ضرور ہے۔ بخلاف علوم الہیہ کہ غیر تنہا ہی در غیر تنہا ہی در غیر تنہا ہی ہیں اور مخلوق کے علوم اگرچہ عرش و فرش، شرق و غرب و جملہ کائنات از روز اول تاریخ کو محیط ہو جائیں آخر تنہا ہی ہیں کہ عرش و فرش دو حدیں ہیں شرق و غرب دو حدیں ہیں روز اول اور روز آخر دو حدیں ہیں اور جو کچھ دو حدوں کے اندر ہے سب تنہا ہی ہے۔ با فعل غیر تنہا ہی کا علم تفصیلی مخلوق کو مل ہی نہیں سکتا تو جملہ علوم خلق کو علم الہی سے اصلاً نسبت ہونی ہی محال قطعی ہے نہ کہ معاذ اللہ تو ہم مساوات۔

◆ یونہی اس پر اجماع ہے کہ اللہ علیکم السلام کے دینے سے انبیاء کرام علیہم السلام اصلوۃ و

السلام کو کثیر و افرغ نبیوں کا علم ہے۔ یہ بھی ضروریات دین سے ہے، اس کا منکر کافر ہے کہ سرے سے نبوت ہی کا منکر ہے۔

اس پر بھی اجماع ہے کہ اس فصلِ جلیل میں محمد رسول اللہ ﷺ کا حصہ تمام انبیاء تمام جہان سے اتم و اعظم ہے اللہ تعالیٰ کی عطا سے حبیب اکرم ﷺ کو اتنے غبیوں کا علم ہے جن کا شمار اللہ ﷺ ہی جانتا ہے۔^{۱۰}

اللہ تعالیٰ کیلئے جسم و مکان کے قائلین کا رد

اہل سنت و جماعت کے بنیادی اور مسلمہ عقائد میں یہ بات داخل ہے کہ اللہ جل شانہ ہر قسم کے جسمانی و مکانی عوارض سے پاک ہے۔ اعلیٰ حضرتؐ کے زمانے میں بعض آریہ ذہن کے لوگوں نے قرآن مجید کی آیات تشابہات مثلاً الرحمن علی العرش استوی۔^{۱۱} اور ثم استوی علی العرش۔^{۱۲} کو ظاہری اور شان الوہیت کے خلاف معنی پر محمول کرتے ہوئے جب اللہ سبحانہ و تعالیٰ کی پاکیزہ ذات کو جسم و مکان سے متصف سمجھنے کا دعویٰ کیا اور باری تعالیٰ سے متعلق ایسے عقیدے کے بارے میں آپ سے پوچھا گیا تو آپ نے اس کے جواب میں

”قوارع القہار علی المجسمة الفجوار“

(جسمیت باری تعالیٰ کے قائل فاجروں پر قہر فرمانے والے (اللہ تعالیٰ) نظر نے سے سخت مصیبتوں۔)

کے نام سے ایک رسالہ مرتب فرمایا۔ جس میں آپ نے آیات تشابہات پر تکلمانہ بحث کرتے ہوئے واضح فرمایا کہ مذکورہ آیات تشابہات کو اگر ظاہری معنی پر محمول کیا

^{۱۰} فتاویٰ رضویہ جدید (رسالہ خالص الاعتقاد) ۲۹/۳۵۱-۳۵

^{۱۱} سورۃ طہ ۲۰:۵

^{۱۲} سورۃ الاعراف ۷:۵۵ - سورۃ یونس ۱۰:۳

جائے تو اس سے اللہ کیلئے مخلوق سے مشابہت ثابت ہو گی کہ انہنا بیٹھنا چڑھنا اترنا
سر نا خبرنا اجسام کے کام ہیں اور وہ ہر قسم کی مشابہت سے پاک ہے تو قطعاً یقیناً
ان افظوں کے ظاہری معنی جو ہماری سمجھے میں آتے ہیں، ہرگز مراد نہیں۔ اس لئے
جمیبور ائمہ سلف نے فرمایا ہے کہ استوا، اگرچہ اللہ تعالیٰ کی صفت ہے مگر اس کی
کیفیت محبول ہے۔ اس کے معنی ہماری سمجھے سے بالاتر ہیں۔ لہذا احتیاط اسی میں
بے کہ ان کی اصل مراد اللہ پر چھوڑ دیں۔ اللہ نے ہمیں آیات مشابہات میں زیادہ
نور و خوض سے منع فرمایا ہے۔ بس یہ کہا جائے کہ

“امتابہ کل من عند ربنا”

(جو کچھ ہمارے مولیٰ کی مراد ہے ہم اس پر ایمان لے آئے۔ محکم مشابہہ
سب ہمارے رب کے پاس سے ہے۔^①)

اور اگر کوئی سرچھرا بعند ہو کہ ان آیات کا معنی معین کیا جانا چاہئے تو اس کیلئے
اوزم ہے کہ ایسا معنی معین کرے جو آیات مکملات کے موافق ہو۔
اس کے بعد علماء نے ”استویٰ“ کی جو اللہ کے شایان شان تاویل فرمائی ہیں،
اعلیٰ حضرت نے اس کی نشاندہی کرتے ہوئے متعدد مفسرین کے اقوال قلمبند کیے ہیں۔
بعد از یہ وضاحت کیلئے اعلیٰ حضرت کے پاس ایک تحریر صحیحی گئی جس میں
بخش آیات و احادیث کی رو سے اللہ کے لئے مکان ثابت کیا گیا تھا اور اس میں کہا
کیا تھا کہ ”بعض اشخاص بریلی نے جو علم منقول و عقائد اہل حق سے بے بہر ہیں،
اس عقیدہ صحیح کے معتقد کو بزور گمراہی گراہ بنایا و مالهم به من علم۔ ایسے شخص
سے اہل اسلام کو بچنا چاہئے۔“

اس تحریر کے رد میں اعلیٰ حضرت نے ”ضرب قباری“ کے عنوان سے اس کا

تفصیلی جواب لکھا۔ اس جواب میں پہلے مذکورہ تحریر کے اندر جو جہاں میں ضلاالتیں تناقض اور اللہ رسول ﷺ پر افتراء پایا جاتا تھا۔ ان کی نشاندہی کی اور بتایا کہ یہ چچہ عدد جہاں میں ہیں۔ پھر ترتیب دار ہر جہالت و تناقض پر چچہ زور دار اور علمی تپائیں مارے ہیں، یہ چچہ عدد علمی تپائیں فتاویٰ رضویہ جدید کی جلد ۲۹ میں کوئی پچاس صفحات پر پھیلے ہوئے ہیں۔ جن کی تفصیل کا یہ موقع نہیں۔

تقدیر و مشیت الہی کے بارے غلط فہمی کی اصلاح

ایک آدمی نے اعلیٰ حضرتؐ سے استفسار کیا کہ قرآن مجید کی رو سے تمام امور خصوصاً ہدایت کا معاملہ اللہ تعالیٰ کی مشیت پر موقوف ہے اور مشیت کا معنی ارادہ پروردگار عالم ہے۔ تو جب اللہ تعالیٰ کسی آدمی کی پیدائش سے قبل ہی اس کو کافر رکھنے کا ارادہ کرے تو وہ اب مسلمان کیونکر ہو سکتا ہے؟ ”یہدی من یشاء“ کے صاف معنی یہ ہیں کہ جس امر کی طرف اس کی خواہش ہوگی وہ ہو گا پس انسان مجبور ہے اس سے باز پرس کیونکر ہو سکتی ہے کہ اس نے فلاں کام کیوں کیا؟

عقیدہ توحید کے حوالے سے اس غلط فہمی کے ازالے کیلئے اعلیٰ حضرتؐ نے ”ثلیج الصدر لا یمان القدر“ (تقدیر پر ایمان کے سبب یعنی کی مہمندگ) کے نام سے ایک رسالہ مرتب فرمایا۔ جس میں بڑی تفصیل سے اور عام فہم انداز میں وضاحت فرمائی کہ بندہ پھر کی طرح مجبور اور بے شعور محض نہیں بلکہ اللہ نے اسے اختیار، ارادہ اور عقل و شعور کے علاوہ انبیاء اور کتب سماوی کے ذریعے سے خیر و شر کا فرق بتادیا ہے۔ اس پیچیدہ مسئلہ کی تفصیلی وضاحت کرتے ہوئے فرماتے ہیں:

”غرض فعل انسان کے ارادے سے نہیں ہوتا بلکہ انسان کے ارادہ پر اللہ کے ارادہ سے ہوتا ہے یہ نیکی کا ارادہ کرے اور اپنے جوارج کو پیغمبرے

اللہ تعالیٰ اپنی رحمت سے نیکی پیدا کر دے گا اور یہ برائی کا ارادہ کرے اور اپنے جواح کو اس طرف پھیر دے تو اللہ تعالیٰ اپنی بے نیازی سے بدی کو پیدا فرمادے گا..... انسان میں یہ قصد و ارادہ و اختیار ہوتا ایسا واضح و روشن و بدیہی امر ہے جس سے انکار نہیں کر سکتا مگر مجنون..... لبی یہی ارادہ یہی اختیار جو ہر شخص اپنے نفس میں دیکھ رہا ہے۔ یہی مدار امر و نبی و جزا و سزا و عتاب و پرسش و حساب ہے۔ اگرچہ بلاشبہ بلا ریب قطعاً یقیناً یہ ارادہ و اختیار بھی اللہ ہی کا پیدا کیا ہوا ہے۔ جیسے انسان خود بھی اسی کا بنایا ہوا ہے۔^④

پھر اس مسئلے کو متعدد آیات قرآنی آثار صحابہ اور کئی مثالوں سے ذہن نشین کرایا ہے جس کی تفصیل کی یہاں گنجائش نہیں ہو سکتی۔

اس تقدیر کے سلسلے میں اعلیٰ حضرت سے ایک اور مسئلہ پوچھا گیا کہ خالد یہ عقیدہ رکھتا ہے کہ جو کچھ کام بھلا یا برا ہوتا ہے سب خدا کی تقدیر سے ہوتا ہے اور تدبیرات کو کار دنیوی و اخروی میں امر مستحسن اور بہتر جانتا ہے جبکہ ولید خالد کو بوجہ مستحسن جانے تدبیرات کے کافر کہتا ہے اور کہتا ہے کہ تدبیر کوئی چیز نہیں بالکل داہیات ہے۔

اس کے جواب میں آپ نے ”تحبیر باب التدبیر“ (تدبیر کے بارے آرائش کلام) کے عنوان سے ایک رسالہ ترتیب دیا۔ جس میں فرمایا کہ ”بے شک خالد سچا اور اس کا یہ عقیدہ خاص اہل حق کا عقیدہ ہے۔ فی الواقع عالم میں جو کچھ ہوتا ہے سب اللہ جل جلالہ کی تقدیر سے ہے۔“ پھر استدلال میں چند آیات پیش کرنے کے بعد فرماتے ہیں: ”مگر تدبیر زنہار معطل نہیں۔ دنیا عالم اسباب ہے۔ رب جل مجدہ

نے اپنی حکمت بالغہ کے مطابق اس میں مسیبات کو اسباب سے ربط دیا اور سنت الہیہ جاری ہوئی کہ سبب کے بعد مسبب پیدا ہوا۔ جس طرح تقدیر کو بھول کر تمذیر پر پھولنا کفار کی خصلت ہے یونہی تمذیر کو محض عبث و مطرود و فضول و مردود بتانا کسی کھلے گمراہ یا پچے مجتوں کا کام ہے جس کی رو سے صد ہا آیات و احادیث سے اعراض اور انبیاء و صحابہ و ائمہ و اولیاء سب پر اعتراض و طعن لازم آتا ہے۔“

بعد ازاں اس فتویٰ پر دلیل کیلئے پہلے چند آیات، اسوہ انبیاء کرام اور پھر پوری چالیس احادیث لائے ہیں۔ ۲۲ صفحات پر مشتمل یہ رسالہ فتاویٰ رضویہ (جدید) کی ۲۹ ویں جلد میں شامل ہے۔

قبر پرستی کی ممانعت

اعلیٰ حضرت پرمخالفین کی طرف سے ایک الزام یہ بھی لگایا جاتا ہے کہ انہوں نے ”قبر پرستی“ کی حوصلہ افزائی کی۔ حتیٰ کہ جاہل لوگوں کی بزرگان دین کے مزارات پر غلط اور خلاف شرع حرکات کی بنا پر آج تک بریلوی مکتبہ فکر کو ”قبر پرست“ کہا جاتا ہے حالانکہ حقیقت اس کے بالکل برعکس ہے۔ کسی قبر کو بجہہ تو کجا آپ نے تو والدین کی قبر تک کو بوسہ مکروہ بتایا ہے، چنانچہ جب آپ سے یہ مسئلہ پوچھا گیا کہ ”بوسہ قبر کا کیا حکم ہے؟“ تو اس کے جواب میں فرمایا:

◆ بعض علماء اجازت دیتے ہیں اور بعض روایات بھی نقل کرتے ہیں۔ کشف الغطاء میں ہے:

”کفاية الشعیٰ میں قبر والدین کو بوسہ دینے کے بارے میں ایک اثر نقل کیا ہے اور کہا ہے کہ اس صورت میں کوئی حرج نہیں۔ اور شیخ بزرگ نے بھی شرح مشکلۃ میں بعض آثار میں اس کے وارد ہونے کا اشارہ کیا اور

اس پر کوئی جرح نہ کی۔ (ت)“

مگر جمہور علماء مکروہ جانتے ہیں، تو اس سے احتراز ہی چاہئے۔

ائشۃ اللمعات میں ہے:

مسح نہ کند قبر را بدست و بوسہ نہ دہد آں را

”قبر کو ہاتھ نہ لگائے اور نہ ہی بوسہ دے۔“

کشف الغطا، میں ہے:

کذا فی عامۃ الکتب (ایسا ہی عامۃ ثب میں ہے۔ ت)

مدارج النبوة میں ہے:

در بوسہ دادن قبر والدین روایت تہمی می کند و صحیح آنت کہ لا بجوز است.. واللہ تعالیٰ اعلم۔

”قبر والدین کو بوسہ دینے کے بارے میں ایک روایت تہمی ذکر کرتے

ہیں مگر صحیح یہ ہے کہ ناجائز ہے (ت) واللہ تعالیٰ اعلم۔^{۴۰}

اسی طرح جب ان سے یہ پوچھا گیا کہ قبر کا طواف کرنا کیسا ہے؟ تو جواب دیا:

◆ بعض علماء نے اجازت دی۔ مجمع البرکات میں ہے:

و یمکنہ ان یطوف حولہ ثلث مرات فعل ذلك۔

”گرد قبر تین بار طواف کر سکتا ہے۔ (ت)“

مگر راجح یہ کہ منوع ہے۔ مولانا علی قاری مذک متوسط میں تحریر فرماتے ہیں:

الطواف من مختصات الكعبۃ المنیفة فی حرم حول قبور

الانبياء والآولیاء۔

طواف کعبہ کی خصوصیات سے ہے تو انہیاء و اولیاء کی قبروں کے گرد حرام

ہو گا۔ (ت)

مگر اسے مطہر شرک نے بھرا دینا جیسا کہ طائفہ وہابیہ کا مزاعم بے محض باطل ہے۔
غلط اور شریعت مطہرہ پر افترا، ہے۔^۱

آپ کو احساس تھا کہ ممکن ہے کوئی آدمی جب روضہ رسول ﷺ پر حاضر ہوتا
والہانہ محبت و عقیدت میں اور کم علمی کے باعث خلاف شرع اور مشرکانہ حرکت کر
بیٹھے۔ اس نے متتبہ فرمایا:

”خُبْرَ دَارُ الْمُشْرِفِ كُو بُوسَهْ دِينَ يَا هَاتِحَهُ لَگَانَهْ سَے بَچُو کَه خَلَافَ اَدَبٍ
ہے۔ بلکہ چار ہاتھ فاسطے سے زیادہ قریب نہ جاؤ، یہ ان کی رحمت کیا کم
ہے کہ تم کو اپنے حضور بلایا، اپنے روضہ اقدس میں جگہ بخشی، ان کی نگاہ
کریم اگرچہ ہر جگہ تمہاری طرف تھی اب خصوصیت اور اس درجے قرب
کے ساتھ ہے، وَالْحَمْدُ لِلَّهِ۔^۲

ای طرح مدینہ منورہ اور روضہ رسول ﷺ کی حاضری کے آداب میں فرمایا:
”رُوضَةُ النُّورِ كَأَطْوَافِ كَرْوَنَةِ سَجْدَةِ نَهَادِنَا جَحْكَنَا كَرْكُوعَ كَيْ بَرَابِرٌ هُوَ رَسُولُ اللَّهِ ﷺ كَيْ تَعْظِيمُ اَنَّ كَيْ اَطْاعَتْ مِنْ هُنَّ هُنَّ“^۳

بارش کے نزول میں ستاروں کی تاثیر کا انکار

اہل مغرب کا گمان تھا کہ بارش کا نزول یا امساک ستاروں کے طلوع یا غروب
کی وجہ سے ہوتا ہے۔ ستارے ہی اس معاملے میں موثر حقیقی ہیں۔ اہل آنمن
فتاویٰ رضویہ ۵۲۴ء۔^۴

۱) احمد رضا خان، انوار البیمارۃ فی مسائل الحج و النیارۃ صفحہ ۶۹ ابتو بحوالہ پروفیسر احمد فاضل
بریلوی علامہ جبار کی نظر میں۔ صفحہ ۶۰ مرکزی مجلس رضا ۱۹۳۷ء۔

۲) فتاویٰ رضویہ (جدید) ۱۰/۶۹۔

بُریٰ نے بہاں اس طرح ۔ اور تو ہات کا رد فرمایا، ہاں یہ بھی فرمایا کہ

و لانو۔[◇]

"ستارے کا بارش ہر سانے میں کوئی عمل دخل نہیں۔"

فاضل بریلوی کے زمانے میں بھی ایک بخوبی کا اسی قسم کا ذہن تھا کہ بارش کا نزول یا عدم نزول ستاروں کا مرہون منت ہے۔ اس قسم کی ذہنیت اور ستاروں کی گردش کو بارش کے نزول یا عدم میں مؤثر حقیقی سمجھنا عقیدہ توحید کے خلاف تھا۔ اس لئے اعلیٰ حضرت فاضل بریلوی نے اس خیال کو رد فرمایا کہ بارش ستاروں کی گردش کی مرہون منت ہے۔ ایسا خیال عقیدہ توحید کے منافی تھا۔ اس لئے آپ نے ایک موقع پر واضح فرمایا کہ بارش صرف اور صرف اللہ کے حکم، نشا اور قدرت پر موقوف ہے۔ اس میں ستاروں کی گردش کا کوئی عمل دخل نہیں۔ چنانچہ جناب نصیس احمد مصباحی نے علامہ ظفر الدین بھاری اور علامہ محمد احمد مصباحی کے حوالے سے لکھا ہے: مولا ناجی محمد حسین بریلوی (موجہ طلسی پر لیں بریلوی) کے والد علم نجوم میں بڑے ماہر تھے۔ ستاروں کی شناخت اور ان کی چال سے نتائج نکالنے میں بڑی دسترس رکھتے تھے۔ عمر میں اعلیٰ حضرت سے بڑے اور ان کے والد ماجد مولا ناجی علی بریلوی بیٹے کے ملنے والوں میں سے تھے۔

یہ ایک مرتبہ اعلیٰ حضرت نبیتؐ کے یہاں تشریف لائے۔ اعلیٰ حضرت نے دریافت کیا: فرمائیے بارش کا کیا انداز ہے؟ کب تک ہو گی؟ انہوں نے ستاروں کی وضع کا زانچہ بنایا اور فرمایا: اس مبنی میں پانی نہیں ہے، آئندہ ماہ میں بارش ہو گی۔ یہ کہہ کر زانچہ اعلیٰ حضرت کی طرف بڑھا دیا۔ آپ نے دیکھ کر فرمایا: اللہ کو سب تقدیر ہے، چاہتے تو آج یہی بارش ہو، انہوں نے کہا۔ یہ کیسے ہو سکتا ہے، کیا ستاروں

ابامِ عمران، آیت ۱۷ (تَابِعُ اسَّاسِهِ بَابِ الْأَعْوَانِ وَالْأَطْيَابِ)، (۲۴۲۱) طبع نہ محمد رضا۔

کی وضع نہیں، سمجھتے؟ اعلیٰ حضرت نے فرمایا: محترم! ”میں سب دلیل رہا ہوں اور اس کے ساتھ ان ستاروں کے بنانے والے اور اس کی قدرت کو بھی دلکھ رہا ہوں۔“ پھر اس مشکل مسئلہ کو بڑے آسان طریقے سے سمجھایا۔ سامنے گھٹری لگی ہوتی تھی۔ اعلیٰ حضرت نے ان سے پوچھا: وقت کیا ہے؟ بولے سوا گیارہ بجے ہیں، فرمایا: بارہ بجے میں کتنی دیر ہے؟ بولے پون گھنٹہ، فرمایا اس سے پہلے؟ کہا، ہرگز نہیں، ٹھیک پون گھنٹہ، اعلیٰ حضرت اٹھئے اور بڑی سوئی گھنٹادی۔ فوراً ان شُن بارہ بجئے لگے۔ حضرت نے فرمایا: آپ نے کہا تھا، ٹھیک پون گھنٹہ بارہ بجئے میں باقی ہے۔ وہ بولے: اس کی سوئی کھرکا دی ورنہ اپنی رفتار سے پون گھنٹہ بعد ہی بارہ بجتے۔ اعلیٰ حضرت نے فرمایا: اسی طرح اللہ رب العزت قادر مطلق ہے کہ جس ستارے کو جس وقت جہاں چاہے پہنچا دے۔ وہ چاہے تو ایک مہینہ ایک ہفتہ، ایک دن کیا ابھی بارش ہونے لگے۔“ اعلیٰ حضرت کی زبان مبارک سے ان الفاظ کا نکانا تھا کہ چاروں طرف سے گھنٹا گھنٹا میں چھانے لگیں اور فوراً اپنی برنسے لگا۔^①

عقیدہ توحید کے خلاف فلاسفہ کا رد

بنو عباس کے عہد حکومت میں یونانی فلسفہ یونانی زبان سے عربی میں منتقل ہوا تو اس کے بہت سے ملحدانہ عقائد و نظریات اسلامی افکار و نظریات سے خلط ملٹ ہو گئے۔ فلسفیانہ بیچ بیچ اور مغالطہ دہیوں کو سمجھنا بھی ہر آدمی کے بس کاروگ نہیں۔ اس زمانے میں فلاسفہ کے روکیلئے اللہ تعالیٰ نے ججۃ الاسلام امام غزالی اور امام فخر الدین رازی جیسے فلاسفہ پیدا فرمائے۔ جنہوں نے فلاسفہ کی خرافات کا انہی کی زبان میں جواب دیا، انہیوں صدی کے اوآخر اور بیسویں صدی کے ربع اول میں اللہ تعالیٰ

^① خیابان رضا (مقالہ: امام احمد رضا کا قدرت الہی اور احادیث نبوی پر ایمان و یقین) صفحہ ۱۲۳ مکتبہ نبویہ نجف بخش روزانہ ہور۔

نے مولانا احمد رضا خان کو اس کام کیلئے منتخب فرمایا۔ انہوں نے ”الکھر الہبہ“ لکھ کر عقیدہ توحید کے سلسلے میں فلاسفہ کی مغالطہ دہیوں کا انہی کے مسلمہ دلائل سے جواب دیا۔

مقام اول میں فرماتے ہیں:

”اللَّهُ أَعْلَمُ بِفَاعِلٍ مُخْتَارٌ هُوَ، اس کا فعل نہ کسی مردج کا دست نگرنہ کسی استعداد کا پابند، یہ مقدمہ نظر ایمانی میں تو آپ ہی ضروری و بدیہی یَفْعَلُ اللَّهُ مَا يَشَاءُ۝ --- فَعَالُ لِمَا يُرِيدُ۝ --- لَهُ الْخِيرَةُ۝ --- یونہی عقل انسانی میں بھی آدمی اپنے ارادے کو دیکھ رہا ہے کہ دو مقاویوں میں بے کسی مردج کے آپ ہی تخصیص کر لیتا ہے، دو جام کیساں ایک صورت، ایک نظافت کے، دونوں میں ایک ساپانی بھرا ہو، اس سے ایک قرب پر رکھے ہوں، یہ پینا چاہے، ان میں سے جسے چاہے اٹھا لے گا۔ پھر اس فَعَالُ لِمَا يُرِيدُ کے ارادہ کا کیا کہنا؟^①

اس گفتگو کا ہدف فلاسفہ کا یہ قول ہے کہ اللہ تعالیٰ فاعل کی نسبت سب چیزوں کی طرف برابر ہے، لہذا دو برابر چیزوں میں سے کسی ایک کو اپنی طرف سے ترجیح نہیں دے سکتا، ورنہ ترجیح بلا مردج لازم آئے گی جو محال ہے۔ اس باطل نظریے پر امام احمد رضا بریلوی بَرِيلوي نے معقول اور مدل انداز میں بھرپور تنقیدی ہے جو اہل علم کے پڑھنے کے لائق ہے۔

دوسرے مقام میں فلاسفہ کے اس نظریے پر بحث کی ہے کہ اللہ تعالیٰ نے صرف عقل اول کو پیدا کیا، باقی تمام جہان عقول کا پیدا کردہ ہے، امام احمد رضا بریلوی نے اسلامی عقیدہ یوں بیان کیا ہے:

^① احمد رضا بریلوی، امام الکھر الہبہ (طبع ملان) صفحہ ۸، بحوالہ علامہ شرف قادری، مقاالت رضویہ صفحہ ۱۰۳۔

”عالم میں کوئی نہ فاعل موجب نہ فاعل مختار--- فاعل مطلق و فاعل مختار ایک اللہ واحد قہار--- یہ مسئلہ بھی نگاہ ایمان میں بدیہیات سے ہے اور عقل سليم خود حاکم کہ ممکن، آپ اپنے وجود میں محتاج ہے دوسرے پر کیا افاضہ وجود کرے، دو حرف اس پر بھی لکھ دیں کہ راہ ایمان سے یہ کائنات بھی باذنہ عزوجل صاف ہو جائے۔“^۱

ہر بات میں عقیدہ توحید کا تحفظ

علاوه ازیں اعلیٰ حضرتؐ کی تصنیفات ملفوظات اور تحریرات میں یہ چیز بھی نظر آتی ہے کہ آپ نے ہر ایک بات میں عقیدہ توحید کا پاس کیا ہے، جہاں کوئی ایسا کلمہ، کوئی بات، کوئی لفظ سامنے آیا جس سے عقیدہ توحید پر زد پڑتی ہو یا جس سے تقدیس و عظمت و ادب الہی میں فرق آتا ہو، اس کی نشاندہی اور اصلاح فرماتے ہیں، ذیل میں بطور مثال چند فتاویٰ ملاحظہ ہوں۔ احاطہ بہت مشکل ہے:

اللہ تعالیٰ کے لئے مؤنث کے صیغہ سے منع فرمایا:

ملفوظات میں ہے کہ ایک روز مولوی ابجد علی صاحب بعد عصر بہار شریعت حصہ سوم بغرض اصلاح سنار ہے تھے۔ اس میں ایک مسئلہ اس بارہ میں تھا کہ رب العزة جل جلالہ کی طرف مؤنث کا صیغہ زبان سے نماز میں نکل جائے تو نماز باطل ہو جائے گی۔

ارشاد فرمایا: صیغہ ہو یا ضمیر۔ حضرت ابوسعید خدری رض فتحاً سوتے سوتے انٹھ بیٹھے اور بہت روئے۔ لوگوں نے سبب دریافت کیا۔ فرمایا: میں نے دیکھا رب العزة کو کہ فرماتا ہے تو اشعار لیا۔ مسئلہ کو مجھ پر محبوں کرتا ہے۔ اگر میں نہ جانتا کہ تو

^۱ ایضاً المحدث الملبہ، صفحہ ۲۲، بحوالہ علامہ شرف قادری: مقالات رضویہ جلد ۱۰۳

مجھ سے محبت رکھتا ہے تو وہ عذاب کرتا جو کسی پر نہ کیا ہو۔^①

(ii) اللہ میاں کہنا ممنوع ہے

اعلیٰ حضرتؐ سے پوچھا گیا: حضور! اللہ میاں کہنا جائز ہے یا نہیں؟

ارشاد فرمایا: زبان اردو میں لفظ میاں کے تین معنی ہیں۔ ان میں سے دو ایسے ہیں جن سے شان الوہیت پاک و منزہ ہے۔ اور ایک کا صدق ہو سکتا ہے۔ تو جب دو لفظ خبیث معنوں اور ایک اچھے معنی میں مشترک تھہرا اور شرع میں وارد نہیں تو ذات باری پر اس کا اطلاق ممنوع ہو گا۔ اس کے ایک معنی مولیٰ تعالیٰ بے شک مولیٰ ہے دوسرے معنی شوہر تیرمیزؓ کے معنی زنا کا دلال کہ زانی اور زانیہ میں متوسط ہو۔^②

اسی طرح ایک سوال کے جواب میں فرمایا:

سوال میں اسم جلالت کے ساتھ لفظ "میاں" مکتوب ہے۔ یہ ممنوع و معیوب ہے۔ زبان اردو میں میاں کے تین معنی ہیں جن میں دو اس پر محال ہیں اور شرع سے وارد نہیں لہذا اس کا اطلاق محدود نہیں۔^③

(iii) اللہ کے لیے جمع کی ضمیر خلاف اولیٰ ہے

ایک سوال کے جواب میں اعلیٰ حضرتؐ فرماتے ہیں:

"اللہ عجللہ کے لیے ضمیر مفرد کا استعمال مناسب ہے کہ وہ واحد فرد و تر ہے اور تعظیماً ضمائر جمع میں بھی کوئی حرج نہیں اس کی نظر قرآن میں ضمائر متکلم میں صد ہا جگہ ہے (انا نحن نزلنا الذکر و انا له لحافظون) اور ضمائر خطاب میں صرف ایک

^① مولانا مصطفیٰ رضا خان۔ ملفوظات مولانا احمد رضا خان ۱۴۰۲ھ-۱۹۸۲ء۔ احمد بن پبلنگ کپنی کراچی۔

^② مولانا مصطفیٰ رضا خان۔ ملفوظات مجدد ماماۃ حاضرہ ۱۴۲۵ھ۔

جلد ہے وہ بھی کلام کافر ت مرض کرے گا (رب ارجعون اعمل صالح) اس میں علماء نے تاویل فرمادی ہے ارجع کی جمع باعتبار تکرار ہے اور ارجع ارجع ارجع۔ ہاں ضمائر غائب میں ذکر مرجع صیغہ ارجع فارسی اور اردو میں بکثرت بنا لکھ رائج ہے۔ آگے فرماتے ہیں: بہر حال یوں کہنا ہی مناسب ہے کہ ”اللہ تعالیٰ فرماتا ہے“ مگر اس میں کفر و شرک کا حکم کسی طرح نہیں ہو سکتا نہ گناہ ہی کہا جائے گا بلکہ خلاف اولی ہے۔ واللہ تعالیٰ اعلم۔ ④

(iv) پرده و حی کے پچھے حضور کا ہونا مخفی جھوٹ ہے

سوال: ایک واعظ صاحب نے بیان کیا کہ ایک مرتب رسول کریم ﷺ نے حضرت جبریل ﷺ سے دریافت کیا کہ تم وحی کہاں سے اور کس طرح لاتے ہو؟ آپ کے جواب میں کہا کہ ایک پرده سے آواز آتی ہے آپ ﷺ نے دریافت فرمایا کہ تم نے کبھی پرده انھا کر دیکھا ہے انہوں نے کہا کہ میری مجال نہیں کہ پرده انھا سکوں۔ آپ ﷺ نے فرمایا کہ اب کی مرتبہ پرده انھا کر دیکھنا۔ حضرت جبریل ﷺ نے ایسا ہی کیا، کیا دیکھتے ہیں کہ پرده کے اندر خود حضور پر نور ﷺ جلوہ فرمایا ہیں اور عمامہ سر پر باندھے ہیں اور سامنے شیشہ رکھا ہے اور فرماتے ہیں کہ میرے بندے کو یہ بدایت کرنا۔ یہ روایت کہاں تک صحیح ہے۔

جواب: یہ روایت مخفی جھوٹ اور کذب و افتراء ہے اور اس کا یوں بیان کرنے والا ابلیس کا مخترہ ہے اور اگر اس کے ظاہر مضمون کا معتقد ہے تو صریح کافر ہے۔ ⑤

④ مولانا احمد ضاخان (ادیکام شریعت، حصہ دوم صفحہ ۱۶۸، ۱۶۹، ۱۷۰، ۱۷۱) اور (۱۷۲)۔

⑤ (ب) نیز، بلیسے فتاویٰ رضویہ جدید ۱۳/۲۶۸-۲۶۹۔

۶ اعلیٰ حضرت عفان شریعت صفحہ ۱۸، ملکۃ المدینہ، دامت برہما، مارکیٹ، ۱۴۰۰، بیلیسے قلعہ، نہریہ (جدید) ۱۵/۲۹۸-۳۰۱۔

(۷) جو شخص حضرت علیہ السلام کو خدا کہے، کافر ہے

اعلیٰ حضرت سے پوچھا گیا ”جو شخص حضرت علیٰ کرم اللہ وجہہ کو خدا کہے، اس شخص کی نسبت علماء کیا فرماتے ہیں؟“

اس مسئلہ کے جواب میں فرمایا:

”اسی بات کی طرف نظر کرنے کی حاجت نہیں، بعد اس کے کہ مولیٰ علیٰ کرم اللہ وجہہ کو خدا کہے یقیناً کافر مردہ ہے، من شک فی عذابہ و کفرہ فقد کفر (جس نے اس کے کفر، عذاب میں شک کیا وہ کافر ہو گیا) جو اس کے قول پر مطلع ہو کر اس کے کفر میں شک کرے خود کافر۔ مسلمانوں کو اس کے پاس بینچنا، اس سے میل جوں، سلام کلام سب قطعاً حرام۔“

اس فتویٰ کی، لیل میں چند آیات قرآنی پیش کرنے کے بعد فرماتے ہیں:

”اگر وہ اعلان یہ تائب ہو اور ازسر نو مسلمان ہو فبھا ورنہ اگر وہ بیمار پڑے اس کی عیادت حرام، اگر مرجائے اسے غسل دینا حرام، کفن دینا حرام، اس کے جنازہ کی نماز سخت حرام، جنازہ کے ساتھ جانا حرام، مقابر مسلمین میں اسے دفن کرنا حرام، اسے ایصال ثواب سخت حرام بلکہ کفر، کوئی نگز گز حاکمود اور اس میں ہال دیں اور بغیر کسی فاصلہ کے اوپر سے ایسٹ پتھر خاک بلا جو کچھ ہو پاٹ دیں۔ وَ ذالك جزاء الظالمين۔“^①



صدراتی ایوارڈ یافتہ عالم دین اور محقق، علامہ محمد شہزاد مجید دی کی

تصانیف، تالیفات اور تراجم کی فہرست

علامہ محمد شہزاد مجید دی

(1) ایک تاریخی غلطی کا ازالہ

علامہ محمد شہزاد مجید دی

(2) مہر خراسان (مجموعہ مناقب، فارسی)

علامہ محمد شہزاد مجید دی

(3) اربعین سیفی (چالیس احادیث کامن ظوم فارسی ترجمہ مع شرح)

علامہ محمد شہزاد مجید دی

(4) حریص "علینا" (مجموعہ حدائق)

علامہ محمد شہزاد مجید دی

(5) شاء کا موسم: ایوارڈ یافتہ (مجموعہ حدائق)

مترجم: علامہ محمد شہزاد مجید دی

(6) نماز اور حضور ﷺ کی دعا: محمد و محمد حاشم سنگی علیہ الرحمۃ

(7) کشف الالتباس فی استحباب الملباس،

حضرت شیخ عبدالحق محدث دہلوی

مترجم: علامہ محمد شہزاد مجید دی

(8) عصمت نبوی ﷺ: امام جلال الدین سیوطی علیہ الرحمۃ

مترجم: علامہ محمد شہزاد مجید دی

(9) عرقان ذات: امام جلال الدین رازی علیہ الرحمۃ

مترجم: علامہ محمد شہزاد مجید دی

(10) میلاد شریف کے فوض و برکات: امام محمد بن جعفر الکائی طی الرحمۃ

علامہ محمد شہزاد مجید دی

(11) فضائل دستار

علامہ محمد شہزاد مجید دی

(12) نوافل کی جماعت کروہ ہے

علامہ محمد شہزاد مجید دی

(13) سلاسل ارجح سیفیہ (منظوم)

علامہ محمد شہزاد مجید دی

(14) اربعین فاتح (سورہ الفاتحہ کے فضائل پر مشتمل چالیس احادیث)

علامہ محمد شہزاد مجید دی

(15) حضور ﷺ کا ذوق عبادت

علامہ محمد شہزاد مجید دی

(16) اسلام کا فلسفہ نوافل

مترجم: علامہ محمد شہزاد مجید دی

(17) الرؤس الانئق فی فضل الصدیق: امام جلال الدین سیوطی علیہ الرحمۃ

مترجم: علامہ محمد شہزاد مجید دی

(18) فضائل قرآن: ملائکلی القاری علیہ الرحمۃ

مترجم: علامہ محمد شہزاد مجید دی

(19) شب قدر کے فوض و برکات: امام ابو زرع العرائی

مترجم: علامہ محمد شہزاد مجید دی

(20) ہدایۃ القوی ترجمہ القوی: شیخ الاسلام ذاکر محمد طاہر القادری

مترجم: علامہ محمد شہزاد مجید دی

برائے رابط: دارالاخلاق، بکلی نمبر 19، 49، ریلوے روڈ،

نزویہ ف خان چوک، لاہور۔ 042-7234068